

ساس سٽي سڪر. ڪام

[www.sascitysukkur.com](http://www.sascitysukkur.com)

ماڻهو ميگه ملهار

ڊجيٽل پبلشر

سنڌي ادبي سنگت شاخ سٽي سڪر

# چيف ايڊيٽر



عبداللطيف انصاري

0333.7146119

ڪمپوزنگ : سعيد سنڌي

ماڻهو ميگه ملهار (عبدالواحد آريسر)

# ڪمپوزنگ



سعيد سنڌي (جيڪب آباد)

فون نمبر : 0333.7346188

0344.3118179

دولہ منهنجي ديس جا  
ماڻهو ميگه ملهار

# فهرست

(اياز گل)

- مهاڳ
- مسڪين جهان خان ڪوسو
- غلام محمد لغاري
- محمد عثمان ڏيپلائي
- حيدر بخش جتوئي
- محمد صالح عاجز
- علي احمد ڏوگر
- پير حسام الدين شاه راشدي

# مهاڳ

مون سي ڏنا ماءُ ...

\* سنڌ ۾ اهڙا ماڻهو آڱرين تي ڳڻڻ جيترا آهن، جن جي هڪ ئي وقت سياسي ۽ ادبي حيثيت، عبدالواحد آريسر جهڙي هجي. عبدالواحد آريسر منهن ۾ توڙي من ۾ موسيٰ آهي۔ هو آريسي ناهي، شيشو آهي، جنهن جي پنهي پاسن کان نهارڻ سان ساڳيا منظر ڏسي سگهجن ٿا، زندگيءَ سان ڀرپور منظر.

هن جو تعلق، سدا سُهڻي من مُهڻي سنڌ جي اُن ڏُٽيل حصي سان آهي، جتان جي ماڻهن سخت ڏڪار ۾ به ڏاڏائي ڏيهه جي ولڙين واس کي وڪيو ناهي ۽ ڌارين جي لوڏن ۽ لشڪرن اڳيان به لويي جي لڄ رکي آهي۔ سونهن، سگهه ۽ سچ، ٿر جي عظمت جا اهڃاڻ آهن ۽ اهي ئي شيون، جيئن جو تئين آريسر کي ورثي ۾ مليون آهن، ڪائي به ڪاري ۽ ڊگهي رات سون سريڪي سورج کي اڀرڻ کان روڪي ناهي سگهي. مسڪين، ڏيپلائي، لغاري، آريسر سھسين سورج آهن) سچي سنڌ سورج آهي (!، جن ٿر جي چلڪڻيءَ واري مان ڪني ڪڍي، ڪوڙ کي شڪست ڏني آهي / رات کي شڪست ڏني آهي ”ماڻهوميگه ملهار“ هڪ سچي ماڻهوءَ جي ٻين سچن ماڻهن کي پيٽا آهي. اهڙو سلوڪ آهي، جهڙو بادشاهه بادشاهن سان ڪندا آهن.

آريسر جا لکيل هي ”سوانحي – تاثر“ جن امر ماڻهن تي مشتمل آهن، سي اسان جي قوم، ادب، تاريخ ۽ ثقافت جا محسن آهن ۽ پنهنجي پر ۾ سنڌ جي تاريخ جا سونهري اکرن ۾ لکيل باب به۔ مسڪين جهان خان کوسو، غلام محمد لغاري، محمد عثمان ڏيپلائي، حيدر بخش جتوئي، محمد صالح عاجز، علي احمد ڏوگر، پير حسام الدين راشدي، سڀ اهڙا نانو آهن، جن جو

لطف سائينءَ جي لفظن ۾ ” مرڻ مشاهدو آهي ۽ جن کي مري به ماتِ ناهي ٿيئي.“

سنڌ ۾ هن کان اڳ ڇپيل خاڪا، سوانحي نوٽ ۽ تاثر، ڀلي آريسر جي هنن لکيل تاثرن کان وڌيڪ دلچسپ هجن، پر انهن شخصيتن جي زندگيءَ جا صرف آهي رنگ روپ ظاهر ڪيل آهن، جيڪي لکيڪ کي ذاتي طور نظر آيا آهن، جڏهن ته ” ماڻهو مينگهه ملهار“ جي سڀني شخصيتن جي زندگيءَ جا عڪس چٽا پٽا اسان جي سامهون آهن، صرف آريسر ئي انهن کي پنهنجي ذاتي دوستيءَ جي آئيني ۾ ناهي ڏٺو، پر اسان سڀ / سڄي قوم اهي پسڻ پيا \_ اهي سڀ، اسان سڀني جا گهڻگهرا آهن، ساڻي آهن ۽ محسن آهن \_ ڪڏهن نه وسرڻ جهڙا، ڪڏهن نه وسارڻ جهڙا ” \_ ڪي ڏور به اوڏا سپرين!“

هنن تاثرن ۾ آريسر نه صرف مٿين مهان ماڻهن جي زندگيءَ جي حصن کي آڻي اڳيان ڪيو آهي، پر ان سان گڏ هن، سندن زندگيءَ جي پس منظر ۾ سنڌ جي سماجي حالت، ماڻهن جي پنهنجي محسنن ڏانهن بي حسي واري برف جهڙي ٿڌي رويي، (هتي خاص طور تي مسڪين جهان خان کوسي جو حوالو ڏيندس، جنهن پنهنجي سڄي زندگيءَ، ماڻهن لاءِ، ماڻهن جي روشن آئيندي لاءِ دان ڪري ڇڏي ۽ پڇاڙڪن پهرن ۾ لکن ماڻهن جي ميڙ مان ڪنهن هڪ به، جنهن جي آسروند اڪڙين کي، اچي آسيس نه ڏني \_ سندس عظمت جي پيرن ۾، پيار جي ٻٽڙن ٻولن جا قول پيٽا نه ڪيا!!)، سجاڳيءَ جي تحريڪ، انهن جي سڙاڻن ۽ سنڌي ماڻهن جي تاريخي ۽ ادبي چنگن مندن دورن مان گذرڻ جي به وارتا بيان ڪئي آهي \_ سولي سنڌي ۾ ان کي ” هڪ تير سان ٻ شڪار ڪرڻ“ چئبو.

آريسر جي تفيرين ۽ تحريرن ۾ جا هڪ شئي مون کي گهڻو وڻندي آهي، سا آهي، سندس ٻولي، مٺي، سوادِي ۽ سونهن پري ٻولي، سياست جي پٿر جهڙي سڀني مان، ڦٽي نڪرندڙ مٿانهين کان ڪرندڙ جهڙي مٿر مٿر ٻولي \_ سندن لکڻين ۾ شاعراڻيون، جهلڪيون ايتريون ته ملنديون

آهن، جو مون کي لڳندو آهي، ڇڻ آريسر ڪو جوڻ مٿايل شاعر آهي يا جوڻ مٿائي ڪڏهن نه ڪڏهن شاعر بڻبو. سندس لکڻين ۾ تشبيهون به ايتريون ته خوبصورت ۽ نيون نيون استعمال ٿيل هونديون آهن جو انهن کي پڙهي، ذهن جي ڦهليءَ تي شيخ اياز ۽ آغا سليم جا نانوَ تري ايندا آهن۔ ”ماڻهو مينگه ملهار“ جا سمورا تاثر به اهڙن ئي سُرَن پريل ڀوليءَ ۽ سونهن پرين تشيهن سان منهن تائين پريل آهن، جيئن ڪي هيٺ آڻايل :

”انسان جي حياتيءَ جي ڏينهن کي موت جو ڪارو ڪانءُ، ان جي داڻن وانگر چڱي رهيو آهي.“

\_\_\_\_\_

(سائين محمد صالح  
عاجز تي تاثر)

”لفظ، ٻڌندڙن جي ذهن ۾ ائين پَسار ڪري رهيا هئا، جيئن ٺٺي جي ڪا ڪناري، ڪينجهر ڪناري، پيا جي اوسيٽيءَ ۾ پَسار ڪندي هجي.“

\_\_\_\_\_

(سائين حسام الدين  
راشديءَ تي تاثر)

”ڏيپلائيءَ جي ڪتابن جي چمڪ منهنجي ذهن تي جيڪي ڇٽ پاريا هئا، سي اڄ به ائين ياد آهن، جيئن ڪنهن وينگس کي زندگيءَ جي پهرين پيار ۽ جوانيءَ سان پرپور چمي ياد رهجي ويندي آهي.“

\_\_\_\_\_

(سائين عثمان ڏيپلائيءَ تي تاثر)

”ماڻهوءَ مينگه ملهار“ جا تاثر لکي آريسر انهن امر ماڻهن کي نه رڳو پنهنجي عقيدت ارپڻ جو ڪم ڪيو آهي، پر هن پنهنجي دور ۾ پاڻ کان

پوءِ ايندڙ دور جي ماڻهن کي، سنڌ جي سياسي، سماجي ۽ ادبي تاريخ کان واقف ڪرائڻ جو به جتن ڪيو آهي، چوڻو آهي ماڻهو پنهنجي پنهنجي شخصيت ۾ سنڌ جي تاريخ آهن، سڃاڻپ آهن. اهڙيون ساهميون آهن، جن جو سچائيءَ وارو پڙ ھميشه ڳرو رهيو آهي، اهڙا ڏيئا آهن، جي سچائي جي منزل ڏانهن ويندڙ آٿانگن ۽ ڏکين پيچرن تي ٽم ٽم جلي، پنهنجي پويان ايندڙن کي ڀلجي ڀٽڪڻ کان بچائڻ پيا / بچائيندا رهندا. لکيڪ سان ڪنهن به ڳالهه تي شخصي اختلاف رکڻ کان هٽي، هي ڪتاب هڪ اهم ادبي حيثيت رکي ٿو ۽ پڙهڻ، پرکڻ ۽ سانڍڻ جهڙو آهي.

آخر ۾ هڪڙو عرض ته هن ڪتاب جو مسودو ڏئي عبدالواحد آريسر حڪم ڪيو هيو ته ٻن ٽن ڏينهن ۾ پڙهي، مهاڳ لکي ڏيان، ڪنهن به ڪتابي مدد کان سواءِ هيڏي جبل جهڙي ماڻهوءَ جي ڪتاب تي مهاڳ لکڻ ۽ اهو به ايتري ٿوري وقت ۾، ڏکيو ئي نه، ڏاڍو ڏکيو هيو. ننڍڙي ڪوشش ڪئي اٿم پر سمجهان ٿو، آريسر ۽ سندس تحريرن سان انصاف نه ڪري سگهيو آهيان. هونئن به ڪنهن پٺاڻ جي دٻيءَ واري آئيني ۾ ڪينجهر ۽ ڪارونجهر جي عڪس کي قيد ته ٿو ڪري سگهجي!!

**اياز گل**  
عمر ڪوٽ سنڌ

14/11/1983 ع

## مسڪين جهان خان کوسي جون آخري گهڙيون

اخبارن، رسالن ۽ ڪتابن ۾ بار بار پڙهيم پڙسڻ جو موقعو نه مليو هوم. تعلقن ننگر جي رهواسين لاءِ سندس شخصيت ڪرسمس جي مهريان ڪراڙي واري هئي ۽ منهنجي لاءِ سندس شخصيت جي چوڌاري الڪ اسرار جو گهيرو آيل هو. دل ۾ سدائين خواهش هوندي هئي ته ڪڏهن مسڪين سان سندس ڊگهي جاکوڙ ۽ اڻ ڪٽ سفر متعلق ڪچهري ڪريان. اها ملاقات ٿي، پر اهڙي حالت ۾ جو آءٌ زنجيرن ۾ جڪڙيل ۽ مسڪين جو اڻ ڪٽ سفر ڪٿڻ تي ۽ سندس جاکوڙي ذهن اٿاهه اونداهين ۾ ٻڌڻ وارو هو.

ٿيو هئين جو پهرين جولاءِ 1980 ع جي صبح جو مون کي جيل انتظاميا سڏي پوليس گارڊ جي پهري هيٺ سول اسپتال ڄام شوري روانو ڪيو ته جيئن آءٌ پنهنجي ٻانهن جي سور جو پروفيسر عالمائيءَ کان معائنو ڪريان. پروفيسر عالمائي منهنجو معائنو ڪرڻ کان پوءِ پنهنجي ماتحت کي چيو ته عبدالواحد کي منهنجي وارد جي روم نمبر 17 ۾ ڇڏي اچو. ماتحت، عالمائي صاحب کي ٻڌايو ته روم نمبر 17 ۾ مسڪين جهان کوسو داخل آهي. عبدالواحد لاءِ نمبر 18 روم خالي ڪرايون ٿا. اهو ٻڌي مون کي ٻيئي خوشي ٿي. هڪ اسپتال ۾ داخل ٿيڻ جي ۽ پيو مسڪين جي پرسان رهڻ جي، جتي آءٌ مسڪين سان گل ڳرائي پائي روح رچنديون رهايون ڪري سگهندس.

روم نمبر 18 پهچڻ کان هڪدم پوءِ هڪ ڇهه فتو پنجابي ڊاڪٽر مون کي نيلا ۾ جي زمين سمجهي وڪوڙي ويو. هسٽري معلوم ڪرڻ لڳو. هن جي سخت سوالن ۽ ڪهري لهجي کان ڪڪ ٿي مون چيو. يار تون ڊاڪٽر هجڻ جي باوجود مون کان اهڙيءَ ريت سوال ڪري رهيو آهين.

جهڙي ريت ڪو ميگر پڇ پڇان ڪندو آهي. هن هڪدم منهنجي منهن ڏانهن ڏسندي چيو فوجي خراب ته ڪونه هوندا آهن. مون چيو ته آءُ ڪڏهن چوان ٿو ته فوجي خراب هوندا آهن، پراهي ڪهڙا هوندا آهن، سو لومبا جو روح باچي جي بيواهه ٻڌائي سگهن ٿا. انهيءَ ڪاروائي کان واندڪائي ملڻ تي مون ديوتي گارڊ انچارج مسٽر صاحب ڏني لاکي هيڊ ڪانسٽيبل کي چيو ته آءُ روم نمبر 17 ۾ مسڪين وٽ وڃڻ چاهيان ٿو. هن پوليس جي روايتي اخلاق کان هٽي هڪدم نه رڳو مون کي مسڪين وٽ وڃڻ جي اجازت ڏني پر چوڻ لڳو آءُ به هلان ٿو جيئن رڻ جي راهيءَ کي ڏسي سگهان.

اسان روم نمبر 17 ۾ داخل ٿياسون. سامهون پلنگ تي جدوجهد ۽ جاکوڙجو ڏونگر بي ست ۽ بي ست ۽ بي سڌ پلنگ تي لٽيو پيو هو. هو ڳالهائي به نه ٿي سگهيو. لڳاتار سمهڻ ۽ پوريءَ ريت پرگهور نه هجڻ ڪري، سندس ويهڪ واري جاءِ ۽ پٺن تي چٽا پئجي ويا هئا، مڪين جا پنيٽ سندس جسم تي ويٺا هئا. هن جي ڪنهن وقت جي سگهاري جسم ۾ هن وقت ايتري سگهه به ڪانه هئي جو هو پنهنجي بت تان مڪيون اڏائي سگهي!! هن جي نظر مٿي ڪمري جي چت ۾ ڪتل هئي. شايد هو ڪجهه ڳولي رهيو هو يا ويل عمر جي انهن گهڙين جي حساب ڪري رهيو هو. جيڪي ڀرپور ۽ ميناڄ ڀريون هيون. آءُ هن ٿري جاکوڙي کي ڏسنڌو رهيس. اڄ اهو ماڻهو منهنجي سامهون بي ست ستو پيو هو. جنهن کي وقت جو وهڪرو زندگي جي ڪا ابتي لهر ۽ جبر جو ڪو گهاٽو پنهنجي جاءِ تان جهڪائي، ڪيرائي يا دسي نه سگهيو هو. تنهنڪري اڄ بيماري جي خونخوار ديوي ڏاهي وڌو هو. جنهن انسان سدائين پرماري ڳجهن کان پارڪر جي عوام جي ماس کي محفوظ رکڻ جي ڪوشش ڪئي، تنهنجي جي جسم تان اڄ مڪ هڪلڻ وارو به ڪونه هو ۽ جنهن انسان جي دل هميشه لکها ماڻهون جي جهوريءَ ۾ جهچندي رهي ٿي ان لاءِ اڄ ڪنهن جي به دل ٽٽي ٽٽڪي. آءُ خاموش بيٺو رهيس، انهن ڪجهه گهڙين ۾

سنڌ جي اندر سماجي شعور جي اٿاڻ جي پوري تاريخ منهنجين اکين اڳيان گذري ويئي ۽ آءُ ماڻ مياڻ ۾ بنان ڪجهه ڳالهائڻ ٻولھائڻ جي واپس اچي ڪمري ۾ لپتي پيس ۽ ستي ستي سوچيندو رهيس ته ڇا غلام قومن جا سماجي ورڪر بنا دوا درمل ۽ ڊاڪٽرن جي لاپرواهي ۽ جي ائين اجل جي راهه وٺندا آهن. ان وقت مون کي ڪلڪتي جي مدر تريسا ياد آئي، جنهن کي نوبل انعام ڏنو ويو هو رڳو سماجي خدمت جي عيوضي ۾، ٻئي پاسي منهنجي ماتر پوميءَ جي هن انسان جي زندگي هئي. اها زندگي جيڪا اونداهين راتين، باهه جون چپيون وسائيندڙ جهولن وارن ڏينهن ۾ هار مڃڻ کان سواءِ طوفاني رفتار سان هلندي رهي ۽ جنهن ڪنهن به جبري قوت سان مهاڏو اٽڪائڻ کان ڪڏهن ڪين ڪيائو. زندگي جي انهيءَ تنها مسافر شايد ائين سمجهيو هو ته حياتيءَ جو هي سرڪش گهوڙو سدائين ائين ڊوڙندو رهندو ۽ ڪڏهن به ٽاپڙجي نه ڪرندو ۽ نه ئي وري ان جون رڳون ساهه ڇڏي وينديون. ۽ اهو عين روشنين ۾ اچي هميشه لاءِ اٿاهه اونداهين ۾ اچي گم ٿي ويندو. مون ڏٺو هي مضبوط ۽ اجھل زندگيءَ جو تنها مسافر تمام تيزيءَ سان فنا جي اهڙي آڙاهه ڏانهن وڃي رهيو هو آهي. جتان شايد وري ڪنهن ٿوهر يا ڪنڊي جي صورت ۾ اڀري ۽ ڪو ٻيو رڻ جو راهي اچي سندس چانو ۾ ساهي پئي.

مون وٽ شاگردن ۽ ملندڙن جو هجوم ڏسي، ڊاڪٽر شاگردن کي چيو. هن وارد ۾ هڪ ٻيو انسان به موت ۽ حياتيءَ جي ٻه واڻي تي پوين پساهن ۾ ٻاجهه جي ٻن ٻولن ٻڌڻ لاءِ واجهائي رهيو آهي ۽ اوهان ايڏا بي حس ٿي ويا آهيو جو ان ماڻهوءَ کي ڏسن لاءِ ان ڪمري ڏانهن لڙو به ڪونه ٿا. هڪڙي شاگرد پڇيو، اهو ڪير آهي؟ ڊاڪٽر افسوس ڪندي پيشانيءَ تي هٿ هنيو، آءُ سمجهان ٿو. اهو هڪ ڊاڪٽر طرفان مسڪين جهان خان جي موت تي آخري اوسارو هو.

شام جو ساڍي ستين وڳي ڊاڪٽر ڌرمپال (هاڻوس آفيسر) مون وٽ آيو. چئي ٿورو مسڪين جي ڪمري ۾ هل. ڪمري ۾ جيڪو لقاءُ

اسان ڏٺو تنهن منهنجا هوش هواس وڃائي ڇڏيا. مون ڏٺو مسڪين جي ڪمري ۾ ڪو ماڻهو موجود ڪونه هو. مسڪين جي بت کي ماکوڙا آئين ويڙهي ۽ وڪوڙي ويا هئا، جيئن هندن جي ڇڏيل ملڪيت کي ڪليمينٽ وڪوڙي ويا هئا. وارد بواءِ شام واري ماني مسڪين جي پلنگ تي ڇڏي هليو ويو هو. نرس ماني ڪارائڻ جي تڪليف ڪانه ڪئي هئي. مسڪين جي چرڻ پڻ سان ڊال ۽ ماني پلنگ تي هارجي ويئي هئي. جيئن ته صاف ڪرڻ لاءِ ڪوبه ماڻهو موجود نه هو. ماکوڙن اهو بل ڏسي مسڪين تي پرماري قوتن وانگر حملو ڪيو هو. سندس وات، نڪ، اکيون، ڪنڊهه، ٻانهون ماکوڙن جي زنجير سان جڪڙجي ويا هئا. ڊاڪٽر انهي حالت ڏانهن اشارو ڪري مون ڏانهن ڄاڻيو. ڇڻ چونڊو هجي ”ڇا تون هن روپ ۾ پنهنجو پاڻ کي نٿو ڏسين“ آءُ ڪجهه به پڇڻ ڪيڻ ڪان سواءِ مسڪين کي ماکوڙن کان بچائڻ ۾ لڳي ويس، پر ماکوڙا ايترا ته گهڻا ۽ گهڻا هئا جو مون سوچيو ته شايد آءُ ڊاڪٽر جي مدد سان هن ضعيف جسم انسان کي ماکوڙن کان آجو ڪري نه سگهندس.

ڊاڪٽر ڌرمپال، (ڌرمپال نالي هئڻ جي باوجود ڌرم کان وڌيڪ انسان پال هو) سو هڪ شام مون وٽ آيو. هو هميشه گهٽ ڳالهائڻ ۽ ڇهري جي تاثرات سان پنهنجو مطلب ظاهر ڪندو هو. تنهن مون کي هٿ جي اشاري سان مسڪين جي ڪمري ڏانهن هلڻ لاءِ چيو. جڏهن ڪمري ۾ پهتاسين ته مون کي چون لڳو ته پروفيسر صاحب مسڪين لاءِ ڪجهه اهڙيون دوائون رٿيون آهن جيڪي ڏاڍيون مهانگيون آهن ۽ اسپتال ۾ موجود به ڪين آهن. اسپتال ۾ معمولي دوائون به ڪين هونديون آهن، سو اهڙيون مهانگين دوائون جو ته سوال ئي پيدا نه ٿو ٿئي. هاڻي اهي دوائون ڪين. انهي لاءِ ڪو اپاءُ ڪجي. اسان جي صلاح مصحلت دوران اها خبر آيل ايل – ايم – سي جي شاگردن کي پيئي، تن ڪامريڊ روچي رام جي پٽ نيل ڪنٿ جي اڳواڻيءَ ۾ مسڪين جي علاج لاءِ مستقل ڦوڙي ڪرڻ جو انتظام ڪيو.

جيترو عرصو مسڪين ايل۔ ايم۔ سي ۾ زندهه رهيو، سنڌ جي ڪنهن به سماجي اداري مسڪين جي ڪابه خبر چار نه لڌي، انهن ادارن ۾ سگا به شامل آهي. پر جيئن ته مسڪين گريجوئيٽ نه هو. سگا صرف گريجوئيٽ ۽ انهن جي بيگمن کي اسلام آباد ۽ لنڊي ڪوٽل گهمائڻ جو سماجي ڪم ڪندي آهي. ساوڪ به هئي پر جيئن ته مسڪين جي هٿ ۾ ڪڙتال يا دلوت نه هو وري هن وات ٿيڙي ساري گاما ڳائڻ ايندو هو. ان ڪري ساوڪ جي ٿيان ڏيڻ جو سوام کي پيدا نه ٿي ٿيو. مسڪين جي هٿ ۾ هميشه غريب ترين جي درخواستن جا ٿها هوندا هئا ۽ هو سنڌ ۾ اهڙو ڪوبه ادارو موجود نه هو جيڪو اهڙي قسم جي سماجي خدمت ڪندڙ ڪارڪن جي سار سنڀال لهي. رهيا ٿري! اهي نه ادارا ٺاهڻ چائڻ ۽ نه وري انهن ادارن جي وسيلي پنهنجي معتبريءَ جا دڪان چمڪائي سگهن.

هڪ شام آءُ ڊرپ هٿايو ستو پيو هوس ته سگا جو ڪرتا ڌرتا مسٽر خان محمد پنهور آيو. بيٺي بيٺي پڇيائين ڇا حال اٿئي؟ ٺيڪ آهيان. ”ڪيئن آيا آهيو پڇيم. هتي طارق جي سسٽر ايڊمٽ آهي ان کي ڏسڻ آيو آهيان پر واري ڪمري ۾ مسڪين جهان خان آهي، کيس اوهان جي پرگهور جي سخت ضرورت آهي۔“ ان جو علاج گورنمينٽ جي خرچي تي ٿي رهيو آهي“ انهيءَ جواب تي مون کي ڏاڍي ڪاوڙ آئي. چيم ها! مسڪين هتي موت ۽ زندگي جي ٻه واٽي تي ٽڪيو پيو آهي ۽ سگا، بيگم سعيدالدين قاضيءَ کي اجرڪ جو تحفو پيش ڪري رهي آهي!!

شام جا ٽي ٿيا هئا، آءُ هڪ خوبصورت نرس سان ڪل پوڳ ڪري رهيو هوس. نرس پڇيو پئي ته بي ڪلاس ۾ ڇا هوندو آهي. جواب ۾ آءُ کيس بي ڪلاس جا فائدا ٻڌائي رهيو هوس. جڏهن مون بي ڪلاس جي قيدين کي مليل سڀني سهولتون ٻڌائي بس ڪيون ته هڪدم چوڻ لڳي پوءِ ته ڏاڍو مزو لڳو پيو آهي. تنهنجي دل واپس وڃڻ تي ڏاڍي هرڪندي هوندي، ڇو ته ٻاهر جي پيٽ ۾ اها جاءِ جنت آهي. چيم ها رڳو حور جي

ڪوت آهي جيڪڏهن تون هلي ته پوري حياتي اتي گذاري سگهجي ٿي. اسان جي ڳالهه ٻولهه اتي مس پهتي هئي ته ڊاڪٽر ڌرمپال آيو ۽ اچڻ شرط چوڻ لڳو.

زندگي، موت کان شڪست کائي ويئي.

ڪارونجهر جبل ڪري پيو۔ زخمي مور ڦٽڪي ڦٽڪي مري ويو۔

ننگر ننگو ٿي ويو.

ڊاڪٽر ڏاڍي جذباتي انداز ۾ مسڪين جي لاڏاڻي جي خبر ٻڌائي.

مون ڊاڪٽر ڏانهن ڏسندي چيو. ڊاڪٽر! موت! ماڻهن جو موت اوهان لاءِ نئون نه آهي. اوهان جي دل اسپتال کان ٻاهر ڪنهن ڪتي کي مرنڊو ڏسي شايد ڏکوئجي وڃي پر بيماريءَ جي بستري تي هڪ ماڻهوءَ جو موت اوهان جي لاءِ ڪائي اهميت ٿور رکي. ڊاڪٽر ڏڪارو ٿيندي چيو پر هيءُ هڪ دور جو موت ۽ هڪ علائقي جي هچڪي آهي.

اسان پنهيءَ گڏجي اخبارن، ريڊيئي پاڪستان حيدرآباد، مختلف

سماجي ادارن ۽ ڪمشنر حيدرآباد ڊويزن کي ٽيليفون تي اطلاع ڏنو.

بدقسمتيءَ سان مسڪين جي لاڏاڻي وقت سندس اڪيلو پٽ جيڪو

اسپتال ۾ مسڪين جي پرگهور لهندڙ اڪيلو ماڻهو هو سوڊ پوليس جي

نوڪريءَ ڪري ڊيوٽيءَ تي ميرپور خاص ويل هو. مسڪين جو لاش کڻي

ننگر پهچائڻ لاءِ ايل۔ ايم۔ سي وٽ ڪاب ڳاڏي نه هئي. چو ته اهو ايل۔ ايم۔

سي جي قانون ۾ لڪيل هو، ته اسپتال جي ايمبولينس ڪنهن جي لوٽ

شھري حد کان ٻاهر کڻي نه ويندي. هي ٻي ڳالهه آهي ته ڪنهن ناريءَ جو

جيئرو لاش کڻي ڪينجهر يا ڪراچي وڃي سگهي ٿي.

مسڪين جو لاش ٻه ڏينهن سڄي سنڌي قوم، عوامي حلقن، آفيسر

شاهي ۽ سماجي ادارن جي بي حسي تي ماتم ڪندو، ڪولڊ اسٽوريج ۾ پيو

رهيو. نيٺ سندس پٽ ميرپورخاص مان اچي، لاش کڻائي ويو.

حيدرآباد جي گهٽين مان نه معلوم مسڪين جو لاش ڪيڏي

حسرت ۽ بي ڪسيءَ سان گذريو هوندو. حيدرآباد شهر جي ڳاڻهه ۾

ڪوبه فرق نه پيو هوندو ۽ سنڌ جي هن تاريخي شهر کي ڪابه خبر نه پيئي هوندي ته سنڌ اڄ پنهنجي هڪ گمنام هيري کان محروم ٿي ويئي ۽ سوامي اڳن ڏيو جو روح ڪارونجهر جي ڪور ۾ وري ڪنهن وچڙيل مور جي روپ ۾ رڻن شروع ٿي ويو .

مون کي مستقبل جي ڪا خبر ناهي ته ڪو روپلي جو رهيل وارث مسڪين جي بڻيءَ تي هيرڻ جا تازا پن رکڻ به ايندو يا نه!

يا مسڪين جي مٽي وري ڪهڙي ڪونڌر جي روپ ۾ نروار ٿيندي! مون اسپتال جي زندگيءَ ڏانهن ڏٺو. ان جي رونق ۽ هل چل ۾ ڪو فرق ڪونه آيو هو. اهي خوشبودار لباس، بيمارن جي ڪنجھڪار ۽ اهي ٽهڪ ۾ مسڪين هليو ويو.

زندگي حسن جي ٻانهن ۾ ناچ ڪندي رهي اسان ستارن مان ٿئي عدم جي غارن ۾ گم ٿي وياسين.

.... ....

ڏاڍي ڏيان سان ٻڌي رهيو هو  
اسان داستان ٻڌائيندي ٻڌائيندي سمهي رهياسين.

\*

## غلام محمد لغاري

هندستان، پاڪستان جي وچ ۾ پکڙيل وسيع ٿر واري علائقي ۾ وسڪاري جي مند ۾ جڏهن ساوڻ ساڻ ڪري وسڻ جا ويس ڪندو آهي، ڪناريءَ ڌرتيءَ تي گاهن جي گلزاري جوين جو ڏيک ڏيندي آهي. مٽيءَ جي ذري ذري مان ڪنهن البيليءَ جي اڻ ڇهيل جسم جي پگهر جهڙي خوشبوءِ دل ۽ دماغ کي سرهاڻ سان مهڪائي ڇڏيندي آهي. سمورو ٿر ڪٿوريءَ جي کاڻ بنجي ويندو آهي. زندگيءَ جي رڻ ۾ ڪيئي رابيل ڦٽي پوندا آهن. سمورو ساڻيهه سرهي سيڄ بنجي پوندو آهي. پرينءَ پاسي ۾ اچي ويندا آهن. ڪيئي گيت ۽ لوڪ گيت جنم وٺندا آهن. ان وقت ڪو ڌاريو ڪو ڦورو، ڪو رهزن، ڪو ڌاڙيل ۽ لٿيرو مدد خان جي روپ ۾ ڏيس جي سونهن لٽڻ جي ڪوشش ڪندو آهي ته مارئيءَ جي ملير ۾ ڪو غلام محمد لغاري جنم وٺندو آهي، جيڪو پالواجي پيٽ تي آزاديءَ ۽ انقلاب جو جهنڊو هميشه لاءِ کوڙي ڇڏيندو آهي ۽ ان جهنڊي حفاظت لاءِ پنهنجي زندگيءَ جي زهر جا ڍڪ پيئندو آهي. دشمن طرفان اڇلايل تير پنهنجي سيني تي سهندو آهي ۽ آخري هچڪيءَ وقت به اميد ۽ آس جي مشعل هٿان ناهي ڇڏيندو.

لغاري قبيلو سنڌ ۾ ڪڏهن آيو ۽ ڪيئن آباد ٿيو، ان سان مون جو واسطو نه آهي البتہ سنڌ جي تاريخ پڙهندي مون کي خليفي نبي بخش لغاري جي ڪيڏاري، امر ڪوٽ جي قلعدار غلام الله لغاري جي مدد خان جي مقابلي ۾ بهادري، غلام محمد لغاري ڪهنڙي واري جي هنن لفظن ته ”سرزمين سنڌ اسان جي ماءُ آهي“، ڏاڍو متاثر ڪيو ۽ ان قبيلي جي دوستيءَ کي دائمي حيثيت ڇڏي آهي، جيڪا تاريخ جي هر دور ۾ زندهه ۽ پائنده رهندي ۽ ڪي به سياسي يا قبائلي تضاد يا مخالفت انهيءَ قبيلي جي وطن دوستيءَ جي قلعي ۾ ڌار نه ٿا وجهي سگهن.

1977ع ۾ مولا بخش لغاري ۽ آءُ ڪراچي سينٽرل ۾ هئاسين. اتي

مولابخش لغاري کي هڪ ڏينهن سردار شيرباز مزارِي چيو ته لغاري ته غدار ٿيندا آهن تون ڪيئن وطن دوست ٿي جيل ۾ آيو آهين؟ مولابخش جي جواب کان اڳ مون چيو ته پنجاب جا مزارِي تاريخ جي صفحن ۾ پڳت سنگهه جي دشمنن جي صف ۾ بيٺل نظر اچن ٿا. جڏهن ته سنڌ جا لغاري هوشو شيدي، حيدربخش جتوئي ۽ سائين جي-ايم سيد سان گڏ رهيا آهن، هر دور ۾. مزارِي صاحب وڌيڪ نه ڪچيو نه ته آءُ مزارين جي ڪجهه وڌيڪ تفصيل ۽ لغارين جو تذڪرو ڪريان ها.

انهيءَ لغاري قبيلي مان نبي سررود وارو غلام محمد لغاري به هو. جيڪو جواني کان وٺي زندگيءَ جي پوئين پساهن تائين زندگيءَ جي عظيم جنگاهه ۾ مظلوم ۽ محڪوم عوام جي بالادستي ۽ حاڪميت لاءِ دنيا جي هر نفعي نقصان کان بي پرواهه، هر گلا تعريف کان بي نياز وقت جي فرعوني طاقتن سان پنهنجي پوري طاقت سان ٽڪر کائيندو رهيو ۽ انهيءَ راهه حق ۾ هلندي ڪڏهن به پڇتاءُ ٿڌو شوڪارو نه پريائين. هر قسم جي لالچ، هر قسم جو نفعو، هر قسم جي آڇ، هر قسم جي ترغيب کي هي ٿاريليءَ جو وياءُ ۽ پارچو پار پير جي ٺوڪر سان ٺڪرائيندو رهيو ۽ زندگيءَ جي مصيبت جي زهر کي محبوب جي چپن جي ميناڄ سمجهي پيئندو رهيو ۽ ڪڏهن به مايوس نه ٿيو. هر مصيبت کان پوءِ سندس اميد وڌيڪ جوان نظر ايندي هئي، حوصلو بلند ٿي ويندو هو. ايندڙ صبح جيڪو پڪ سان شاندار هوندو. تنهن تي سندس ويساهه وِتر وڌيڪ پڪو ٿي ويندو هو. مون کي ياد نه آهي ته ساڻس مون جي پهرين واقفيت واري ملاقات ڪٿي ۽ ڪڏهن ٿي پر ايترو ڄاڻان ٿو ته جڏهن به ملياسين تڏهن ائين معلوم ٿيو ته چئن صدين جا واقف هئاسين. الست جي روز کان هڪ ٻئي کي ڄاتو سڃاتوسين ٿي. چئن هڪ ئي ماءُ جي ٿيڻ ڏاڻي هئي ۽ هڪڙي پيهي تي بيهي حسن عشق ۽ وطن جي ويرن جي ويرتا جا گڏيل ڪيڏارا ڳائيندا رهيا هئاسين.

مون لغاري کي پهريون ڀيرو تقرير ڪندي مرڪزي اردو بورڊ ۾ ڏٺو.

سنڌي شاگردڀائين ون يونٽ خلاف ڪارو ڏينهن بورڊ جي آڊيٽوريم ۾ ملهايو پئي. انهيءَ جلسي ۾ سنڌ جو ممتاز عالم ۽ مورخ سيد حسام الدين راشدي چوڻيءَ جا شاعر نياز ۽ اياز مشهور لکيڪ ۽ مقرر رسول بخش پليجو، جادو بيان خطيب حفيظ قريشي موجود هئا. اتي ٿر جو هي اڌ پڙهيل پر مڪمل عملي انسان غلام محمد لغاري ڳالهائي رهيو هو. ڳالهائي ڇا رهيو هو ڄڻ ماڻهن جي جهنگل ۾ شينهن گجي رهيو هجي. لفظن جو آبشار ڪارونجهر جي ڪنارن تان وهي رهيو هو. يحيٰ شاهي جي اگهاري فوجي آمريت ملڪ تي مسلط هئي ۽ لغاري جا لفظ انجي سري ڪاڌل قلعي تي گولي باري ڪري رهيا هئا.

ان جلسي ۾ لغاري جي تقرير جي پڄاڻي هن ريت هئي.

”هي اوندھ انتوڪار ختم ٿيندو. ڏڪاريا ڏيهه ۾ موذي سڀ مرندا. ساڻيهه ۾ سڪار ٿيندو. وڏڙو وسندو. ٻانهاريون ٻانهه لوڏي هلنديون گاهن جون گلزاريون ٿينديون. سانگيٽڙا ۽ جهانگيٽڙا سڪيا ٿيندا. ڦوڳ مرندا. ڪيت خوش ٿي ماريون مائيندا. همت هارڻ جي ڪابه ضرورت ناهي. حاڪمن اسان کي ڪمزور سمجهيو آهي. پر اسان سنڌ واسي اهي آهيون جڏهن ڪنهن مقصد جي حاصلات لاءِ نڪرندا آهيون ته آزاديءَ جي لال ڪنوار وڻي ايندا آهيون يا پنهنجي سيني جو رت هن ماتر پوميءَ جي اوڙ اوڙ ۾ هاري ايندا آهيون.“

اي حاڪمو! ٻڌو! جڏهن اسان مان پاڙيو پڇي ايندو آهي ته اسان جون زالون اسان جي سلامت موٽڻ تي خدا جا شڪر مڃڻ بدران اسان کي هيئن چونديون آهن.

جي تون پڇي آئين پڄا، ته ڪانڌ مون م ڪڇ،  
ويهه ڪوڙائي ڪو ڏسين، مادر جهوليءَ مڇ،  
هيءَ ڏاڙهيءَ پڇ، ڪونڌ ته ڪاڏي اجري،

جي تون پڇي آئين ڇڻا ته آءُ تنهنجي پيڻ،  
 نت تنهنجي نڪ ۾ وجهان ڏيئي ويس،  
 جي توڏي ڪٿان نيڻ ته پسان پنهنجي پت ڪي.

انهيءَ تقرير کان پوءِ سندس نيازمندن ۾ شامل رهيس ۽ انيڪ ملاقاتون ۽ ڪچهريون ٿينديون رهيون جن ۾ هو زندگيءَ جا تجربا، سياسي سبق ۽ سماجي لطيف ٻڌائيندو رهيو.

حقيقت هي آهي ته غلام محمد لغاري جڏهن جيل کان ٻاهر هوندو هو ته سندس ”سچائي منزل“ سياسي ڪارڪن، اديب دوستن، ڪامريڊن ۽ مظلوم هارين لاءِ هڪ تربيت گاهه يا مڪتب هوندي هئي. هونءَ گهڻو ڪري غلام محمد لغاري جي زندگيءَ جيل ۾ ئي گذرندي هئي. هو سنڌ يا پاڪستان جو اڪيلو سياسي ڪارڪن هو جنهن زندگيءَ جا پورا اوڻيهه سال جيل جي سي ڪلاس ۾ گذاريا. ۽ سي ڪلاس جي جيل هئي سندس صحت کي جهوري ۽ پوري ڇڏيو. هن پنهنجي سياسي زندگيءَ جي شروعات، انگريز سامراج جي خلاف جدوجهد سان ڪئي هئي. اها سامراج دشمني ۽ عوام دوستي سندس زندگيءَ جو مقصد نغمو ۽ دل ڪش گيت بنجي وئي، جنهنجي ٿن ۽ ترنم جي نشي ۾ سرشار ٿي هو جدوجهد جي ميدان ۾ ڪڏهن ڪونه ٽڪو پر اڳتي وڌندو رهيو.

ٿرپارڪر ضلعو بدقسمتيءَ سان سنڌ جي ڀارت سان ملندڙ سرحد جي مختلف ايجنسين جي رپورٽ جو شڪار هوندو آهي.

مهاتما گانڌيءَ هڪ ڀيرو چيو هو ته پنجاب سمورو سي \_ آءُ \_ ڊي سان ڀريو پيو آهي. ساڳئي حالت سنڌ جي هن ضلعي سان آهي ۽ هر ڀيو ماڻهو سرڪار جو جاسوس هوندو آهي.

انگريزن جيڪو بدترين وڏيرا شاهيءَ جو نظام ننڍي کنڊ ۾ جاري

ڪيو هو سو سنڌ جي هن سرحدي ضلعي ۾ وڌيڪ جابرانه، وڌيڪ ظالمانه، وڌيڪ ڪميٽپ ۽ ڪنورٽا سان ڀريل پئي رهيو آهي. هتي جو وڏيرو، مير پير ۽ ٺاڪر خدام رسول ۽ ڀڳوان کان وڌيڪ انگريز سامراجيت جي هڪ رت پياڪ رهنن پرزي ”تروت“ جي واکاڻ ڪندو آهي. تروت اهو ماڻهو هو جنهن جا هٿ ننگر پار جي آزاديءَ جي سورمن جي رت سان رنگيل هئا. جنهن هن ضلعي ۾ غدارن، مفادپرستن، چمچن ۽ سامراج جي روحاني اولاد پيدا ڪرڻ لاءِ سنڌ جي سون اپائيندڙ زمين مفت ورهائي، غدار ۽ جاسوس وڌين جي لوڏ پيدا ڪئي، جنهن هتي سامراج جا پير مضبوط ڪرڻ ۾ وڏو اهم ڪردار ادا ڪيو.

اهڙي ضلعي ۾ غريب گهراڻي ۾ پيدا ٿيل نوجوان غلام محمد لغاري، پيڙهيل ۽ ڪچليل طبقن کي آمريت ۽ وڏيرا شاهيءَ ۽ بد معاشين ۽ ڪميٽن مان چوٽڪارو ڏيارڻ لاءِ سياست ۾ آيو. چوٽه کيس ان وقت جي ڏاهن ماڻهن جي تجربن ۽ ڳالهين مان پروڙ پيئي هئي ته اجتماعي مظلومي اجتماعي غلامي مان چوٽڪارو رڳو گڏيل جدوجهد، گڏيل محنت ۽ گڏيل پورهئي سان ئي ممڪن آهي ۽ اها گڏيل جدوجهد، گڏيل محنت ۽ گڏيل پورهيو جيستائين ظالم طبقن، قورو قومن ۽ غاصب ٽولن کان ظلم ڏاڍو ۽ پرماريت جا هٿيار ڦري پنهنجي هٿ وس ٿو ڪري يعني رياستي ادارن تي قبضو ٿو ڪري، ان وقت تائين انفرادي چڱائي، انفرادي خيرات ۽ انفرادي عمل ڪائي حيثيت نٿا رکن. اهو آهي عوامي انقلاب جو سادو مفهوم. اهو انقلابي عمل دنيا جي مڃيل سچائي موجب لڳو سياسي ميدان ۾ جدوجهد سان ئي ممڪن آهي.

غلام محمد لغاري انهيءَ معنيٰ ۾ پهرين محب وطن، سامراج دشمن، انسان دوست انقلابي هو جيڪو انقلاب لاءِ زنده رهيو، انقلاب لاءِ وڙهيو ۽ انقلاب لاءِ وڙهندي مري ويو، پر نه آس جي روشني کي جهڪو ٿيڻ ڏنائين نه وري همت جي لات وسامڻ ڏنائين. سندس وفات کان ڪجهه ڏينهن اڳ جي لکيل ڊائري جو مفهوم سندس آس ۽ همت واري جذبي جي ايتاري ڪري ٿو.

اڌ عمر جيل ۾ گذري ۽ اڌ ريل ۾ قدرت  
طرفان مورثي طرح ڪابه دولت يا نعمت نصيب  
نه ٿي هئي. رڳو صحت واري نعمت مليل  
ساب ڪسجي ويئي آهي. سمجهان ٿو هاڻي  
وقت پورو ٿيڻ تي آهي. سڄي عمر وڙهندي  
گذري ويئي. آزادي ۽ انقلاب نصيب نه ٿيا.  
پوءِ به نا اميد نه آهيان. آزاديءَ جي ڳاڙهي ڪنوار  
ايندي، انقلاب جو جهنڊو هٿ ۾ کڻي. منهنجا  
سانگي جهانگي ضرور اٿندا ۽ سوپارا ٿيندا  
اها پڪ اٿم.

.....

ڪامريڊ جي آس ۽ همت سان پرپور اها عظيم جدوجهد ٿي هئي  
جنهن کيس ٿرپارڪر جهڙي سياسي طرح ڀتيم ضلعي ۾ جتي ميرن، پيرن،  
۽ وڏيرن جي سدائين هڪ هتي قائم آهي ۽ جيڪي هن ضلعي جا فرعون  
بنيا ويٺا هئا، سياسي طرح بلند مقام تي پهچايو ۽ هو پاڪستان جي پرين  
صف جي ليڊرن ۾ ليڪچر لڳو، ميرپور خاص ۾ سندس رهائشگاهه ”سچائي  
منزل“ تي سموري پاڪستان جي ليڊر ايندا ويندا هئا، رڳو پي ويندا هئا.  
پاڪستان ۾ جمهوريت ۽ انقلاب جي ڳالهه ڪندڙ ليڊر جڏهن  
ٿرپارڪر ضلعي ۾ داخل ٿيندا هئا ته سرڪاري مشينري جي ڊپ ۽ وڏيرا  
شاهيءَ جي روايتي بزدليءَ جي ڪري کين ڪٿي به تقرير لاءِ جڳهه نه  
ملندي هئي. ان وقت سچائي منزل واحد جڳهه هئي جنهن جا دروازا سڀني  
حڪومت مخالف ليڊرن لاءِ کليل رهندا هئا. انهي منزل تي پاشاني، ولي  
خان، ذوالفقار علي ڀٽو، جي۔ ايم سيد، سهروردي ۽ ٻيا آيا ۽ عوام جي  
هجومن کي پنهنجو پروگرام ٻڌائي ويا. اهڙي ئي هڪڙي پروگرام جي  
سلسلي ۾ پاڪستان ۾ مخالف ڌر جو چوٽيءَ جو ليڊر حسين شهيد  
سهروردي ٿرپارڪر ۾ آيو ۽ کيس سچا منزل کان سواءِ ڪٿي به جاءِ پناهه نه

ملي سچائي منزل تي ترسڻ کان پوءِ جڏهن ڪراچي واپس پهتو. تڏهن هڪ خط غلام محمد لغاري کي لکيائين. سو هيٺ ڏجي ٿو.

ڪلفٽن ڪراچي :

10 جولاءِ 1956 ع

منهنجا پيارا لغاري صاحب!

آءٌ سچ پچ اهو ڏسي ڏاڍو خوش ٿيو آهيان ته اوهان ميرپور خاص ۾ ڪهڙو نه بهترين ڪم ڪيو آهي. جيتوڻيڪ آءٌ ميٽنگ جي ڪاميابيءَ کان ڏاڍو متاثر ٿيو آهيان. پر ان کان به وڌيڪ مون کي اهو ڏسي ڏاڍي خوشي ٿي آهي ته اوهان غير معمولي ڪم ڪيو آهي ۽ اوهان اسان جي عوام جي هيٺين طبقن جون سچيون خدمتون ڪيون آهن، جن طبقن کي اوهان جي مدد جي سخت ضرورت آهي. انهيءَ سموري بندوبست لاءِ جيڪو اوهان ڪيو هو اوهان جي وڏي مهرباني. آءٌ اوهان جي روشن مستقبل جو خواهشمند آهيان.

اوهان جو مخلص حسين

شهيد سهروردي .

غلام محمد لغاري جي سياست بنيادي طرح هارين جي تنظيم ۽ طبقاتي شعور پيدا ڪري وڌيڪ شاهيءَ جو تخت فرعوني اوندو ڪرڻ تي ٻڌل هئي. انهيءَ سياست کي اڳتي وڌائڻ لاءِ هو پاڪستان جي هر ترقي پسند ۽ جمهوريت دوست تنظيم ۽ تحريڪ ۾ شامل ٿيندو رهيو. پر هن جڏهن به ڏٺو ته ڪا به آل پاڪستان نام نهاد ترقي پسند جماعت سندس مقصد ۽ بنيادي سياست جي راه ۾ رڪاوٽ بنجي رهي آهي ته هو هڪدم انهيءَ تنظيم ۽ تحريڪ کي ڇڏي پنهنجي هاري پليٽ فارم تي موٽي ايندو رهيو. انهيءَ سلسلي ۾ هو نڪي عوامي ليگ ۽ پيپلز پارٽيءَ ۾ شامل ٿيو. پر هڪڙي ڳالهه هر حالت ۾ مڃيل هئي ته هو پهرين قومپرست سنڌي هو ۽ سندس اها قومپرستيءَ سراسر انقلابي نوعيت جي ترقي پسندان

هئي، جنهن جو آخري مقصد هن ديس ۾ پرماريت کان آجو هارين ۽ پورهيتن جو راج قائم ڪرڻ هو. سندس خيال هو ته هتي هاري تحريڪ جي ناڪامي جو وڏو سبب سنڌ جي وطن دوست سياست سان ڳنڍجڻ بدران انقلابي لفاظيءَ تي مشيني انداز ۾ عمل ڪندي، اهڙي پورهيت جو، پڇ لٽڪائو ڪرڻ آهي. جيڪو سنڌ ۾ رڳو معاشي مفادن جي بنياد تي ڪمائي ٿو ۽ رڳو معاشي مفاد انقلاب لاءِ نه صرف ڪارگر ناهن پر التو ان جي راه ۾ رڪاوٽ آهن. ڪنهن ملڪ ۾ انقلاب يا آزاديءَ واري عمل جي تڪميل ان ملڪ جو هيٺيون طبقو ۽ ٻيون محب وطن قوتون ڪنديون آهن جن جا ثقافتي، اقتصادي ۽ تاريخي رشتا هڪ ٻئي سان لاڳاپيل ۽ ڳنڍيل هوندا آهن. بلوچستان ۾ رهڻ واري عرصي ۾ سندس انهيءَ نظريي کي هيڪاري هتي ملي جڏهن نڪپ جي هڪ ميٽنگ ۾ ڪامريڊ لغاري، ولي خان کي چيو ته ”آءُ جيل جي اسپتال ۾ اهي بلوچ نوجوان ڏسي آيو آهيان جن جو سنڌ سنڌ چيري منجهن لوڻ ڀرڪيو ويو آهي. بلوچ عورتن سان جيڪي ڪجهه وهيو واپريو آهي تنهنجي اوهان کي چڱيءَ طرح خبر آهي. مون کي اوهان اهو ٻڌايو ته بلوچستان جي تحريڪ ۾ پٺاڻ اڃا تائين ڇو شريڪ نه ٿيو.“ ولي خان انتهائي ڪاوڙجي چيو ته ”مون ڪڏهن ٻروچن جي پيرن تي ٽوپي اڇلائي هئي ته اوهان جبلن تي چڙهي تحريڪ هلايو، جو اڄ اوهان مون کي تحريڪ ۾ شامل نه ٿيڻ جو مهڻو ڏيئي رهيا آهيو.“ ولي خان جو اهو جواب ٻڌي ڪامريڊ لغاري نڪپ جي ميٽنگ مان واک آوٽ ڪري ويو. پوءِ هن پنهنجي سموري قوت بلوچستان جي قومي تحريڪ لاءِ وقف ڪري ڇڏي. ان وقت سچائي اخبار ڪوئيٽه شهر ۾ هڻو هت ڪپي ويندي هئي. اخبار جي وڪري مان جيڪي ڪجهه حاصل ٿيندو هو تنهن مان اخبار به ڇاپيندو هو ته گهر جو خرچ به هلائيندو هو. ان وقت سندس دوست نواب اڪبر بگٽي بلوچستان جو گورنر هو، پر ڪامريڊ لغاري بلوچستان جي قومي تحريڪ جي حمايت ڪانه ڇڏي نه وري بگٽي صاحب ڪامريڊ جي انهيءَ روش تي ناراض ٿي ٿيو. ڪامريڊ بگٽيءَ سان ذاتي لاڳاپو ڪونه ٿوڙيا. ۽ پاڻ انهن لاڳاپن جي

آڌار تي هو قومي تحريڪ جي ڪنهن نه ڪنهن صورت ۾ مدد ڪندو رهيو. ان سڀ ڪجهه هوندي به هن، بگٽيءَ جي گورنريءَ قبول ڪرڻ واري عمل کي ڪڏهن ساراهيو ڪونه ۽ نه وري ڪو مالي فائدو ئي ورتائين.

نواب اڪبر بگٽيءَ جي گورنريءَ واري وقت ۾ سندس صلاح ڪار ملڪ عثمان ڪانسي ٻڌايو ته: ” آءُ نڪپ ۾ هوندو هوس پر دوستن کان ڪن ذاتي ناراضگين جي ڪري آءُ نواب بگٽيءَ جي گورنريءَ ۾ سندس صلاحڪار بڻيس ۽ منهنجي ڪار تي جهنڊو لڳي ويو. هزارين ماڻهو مبارڪون ڏيڻ لڳا. هڪ ڏينهن انهي مبارڪي ماڻهن ۾ شامل ڪامريڊ اوچتو منهنجي جاءِ ۾ داخل ٿيو ۽ مون تي نظر پوندي شرط وڌي اوچگار ڏيئي روئڻ لڳو. آءُ ڏانهس وڌيس کيس ڳلي ڳلائي چيم ”ڪامريڊ خير ته آهي روئين ڇو ٿو؟“ چوڻ لڳو ”تون ذهني ۽ روحاني طرح مري وئين. عثمان ڪانسي جيڪو منهنجو انقلابي دوست هو، سو مري ويو هي ڪار تي لڳل جهنڊو ان جو ثبوت آهي.“ چيم ڪامريڊ! هي منهنجي ڪار تي جهنڊو پختونستان جي علامت آهي. تون حال في الحال ماڻ ٿي اسان ان طريقي سان بلوچستان جي خدمت ڪرڻ ٿاچاهيون ” ڪامريڊ ڪاوڙ ۾ ڳاڙهو ٿي چوڻ لڳو ” هڪ ته ذهني طرح پنهنجي بزدلي ۽ پاڙيائپ جي پروا تي صحيح ڪئي اٿئي! مٿان وري بلوچستان تي احسان ڪرڻ جي پوڄي ڦيرڻ ٿو چاهين جيڪڏهن اهڙي نموني عوام جي خدمت ٿئي ها ته لينن سڀ کان پهرين زار جي حڪومت ۾ شامل ٿئي وڃي ها ۽ گانڌي ساري عمر جيلن ۾ نه سڙي ها، ڪجهه ڏينهن کان پوءِ سرڪار ناراض ٿي توکان اهو جهنڊو ڦري ڇڏيندي. پختونستان اچي پٽ تي ڪرندو. اهڙا ديس اسان کي ڪونه کپن جيڪي جلدي ٺهن ۽ سرڪار ناراضگيءَ تي جلدي ڊهن“

ڪانسي ٻڌايو ته ڪجهه ڏينهن کان پوءِ آءُ استيعفا ڏيئي آيس ۽ منهنجي ڪار تان جهنڊو لهي ويو ته، ڪامريڊ ٿڪ ڏيئي اچي مليو ” چئي ڪيڏانهن ويو تو وارو پختونستان “ ورائيم ” جيڏانهن تو وارو سنڌوديش ويو.“

ڪامريڊ وڏو زنده دل ۽ بهادر ماڻهو به هڪڙو ئي هو. سندس زنده

دلي ۽ بهادريءَ جا ڪجهه مثال پيش ڪجن.

هڪ پيري ڪنهن فيصلي جي سلسلي ۾ ڪجهه عورتون ڪامريڊ وٽ آيون ۽ کيس ڏاڍو تنگ ڪيائون، پر ڪامريڊ کي اهو فيصلو ڪرڻو ئي ڪونه هو. سو نتائيندو رهيو نيٺ هڪ مائي چيو. ”ڪامريڊ! آءُ تو وٽ نيائون ميڙ وٺي آئي آهيان. نيائي ست قرآن آهي.“ ڪامريڊ جي پوڳائي طبيعت اڌمو کائو. چئي ”مائي نيائي واقعي ست قرآن آهي، پر مرد سان گڏ سمهڻ کان پوءِ سڀارو به نه لهي.“ اهو ٻڌي مايون ڪامريڊ کي گاريون ڏينديون هليون ويون ۽ هن سک جو ساهه کنيو.

هڪ پيري ڪامريڊ نبي سر روڊ کان ريل گاڏيءَ ۾ ميرپور خاص اچي رهيو هو. ساڳئي گاڏي ۾ هڪ قادياني مبلغ ۾ ويٺو هو. مبلغ، ڪامريڊ سان ڪچهري ڪندي اچي مرزا غلام احمد قاديانيءَ جي نبوت جي ثبوت ۾ دليل ڏيڻ شروع ڪيا. ڪامريڊ خاموشيءَ سان ٻڌندو رهيو. مبلغ دليل ختم ڪري ڪامريڊ کي چوڻ لڳو ته اوهان مهرباني ڪري قادياني فرقي ۾ اچي مرزا صاحب تي ايمان آڻيو. ڪامريڊ ٺهه ٺهه جواب ڏنو ته: ”جڏهن آءُ سچي نبيءَ جو آندل دين ڪونه ٿو مڃان، ته پوءِ تو واري ڪوڙي نبيءَ جو دين ڪيئن قبول ڪندس.“ قادياني مبلغ حيران ٿي ڪامريڊ جي منهن ۾ ڏسندو رهجي ويو.

هڪ پيريءَ ڪنهن مسڪين ماڻهوءَ جي زال پير غلام رسول شاهه جيلانيءَ جو هڪ مئنيجر زوري کڻائي ويو ۽ ميرپور خاص جي هڪ بنگلي تي سریت وانگر رهائڻ لڳو. غريب ماڻهوءَ، پير غلام رسول شاهه وٽ دانهين ويو، پر پير صاحب سندس ڪوبه داد فرياد ڪونه ڪيو اتان مايوس ٿي هو پوليس، ڪورٽن، تر جي ننڍن وڏن زميندارن، پيرن، ميرن وٽ ويو، پر هر جڳهه تان کيس مايوس ۽ نامراد واپس ورتو پيو. چوٽه پير غلام رسول جو اثر رسوخ هر جڳهه تي پنهنجي مئنيجر کي بچائيندو رهيو. نيٺ انهيءَ غريب ماڻهوءَ کي ڪنهن ٻڌايو ته ”سچائي منزل“ تي غلام محمد نانگو رهي ٿو ان وٽ وڃ. ڪامريڊ همراهه جي ڳالهه ٻڌڻ کان پوءِ ٻه چار همراهه ساڻ ڪري سڌو ان بنگلي تي وڃي بيٺو. همراهه کي چيائين. ”آءُ دروازي تي بيٺو

آهيان تون وڃي اندران پنهنجي زال کي وٺي اچ چو ته منهنجي خيال ۾ هن وقت بنگلي ۾ تنهنجي زال ۽ سس ڪانسوا ٻيو ڪوبه ماڻهو موجود ڪونهي. هن غريب شخص اندر وڃي پنهنجي زال کي هلڻ لاءِ چيو پر مائي انڪار ڪيو ته ”تون منهنجو مڙس ئي ڪونه آهين.“ اهو جواب ٻڌي همراه موٽي اچي ڪامريڊ کي سموري ماجرا ٻڌائي. ڪامريڊ اهو ٻڌي ٿو ڪيندو سڌو بنگلي اندر هليو ويو ۽ مائيءَ کي چوڻيءَ مان جهلي ٻه ٽي نيٺ هڻي چوڻ لڳو ته ”هلين ٿي يا نه؟“ مائي وڌيڪ موچڙن جي ڊپ کان هڪدم هلڻ لاءِ تيار ٿي ويئي. جڏهن سڀئي همراه مائين کي وٺي ٽانگي ۾ چڙهي هلڻ لڳا ته اوچتو مائين رڙيون ڪرڻ شروع ڪيون ته اسان کي بچايو اسان کي اغوا ٿيو ڪيو وڃي. بازار ۾ بيٺل پنجابي ۽ پناهگير اسلامي جوش ۾ ٽانگي کي وڪوڙي ويا. ان وقت تائين مئنيجر به سهڪندو اچي پهتو، چئي منهنجي زال ڪامريڊ زوري کڻائي ٿو وڃي. ڪامريڊ هڪل ڪري چيو: ”سڀ بيهي رهو ٻي صورت ۾ سڀني کي شوٽ ڪندس. اڄ منهنجو رت تتل آهي.“ مئنيجر سميت سڀ ماڻهو بيهي رهيا. ڪامريڊ مائون وٺي سچائي منزل تي آيو. جتان زال مڙس کي ڪنهن ڊيهي تي چڙهي آيو. جتان اڄ ڏينهن تائين مائي واپس مئنيجر وٽ نه پهتي آهي.

جڏهن جسم ۾ طاقت هئي ۽ سختين جسم کي هيٺو نه ڪيو هو تيستائين ڪامريڊ هميشه ريل گاڏيءَ جي ٿرڊ ڪلاس گاڏي ۾ سفر ڪندو هو. پر ڪڏهن ريچڪ ۽ ڦڏو ڪري فرسٽ ڪلاس ۾ ويهندو هو. اهڙوئي هڪڙو واقعو ميرپور خاص ريلوي اسٽيشن تي ڪري ڏيکارين. ڪامريڊ نبي سر روڊ وڃڻ لاءِ ٿرڊ ڪلاس جو ٽڪيٽ وٺيو پليٽ فارم تي بيٺو هو ته سندس نظر هڪ واقفڪار تي پئي، جيڪو پریشانيءَ جي حالت ۾ هيڏانهن هوڏانهن واٽڙن وانگر چڪر کائي رهيو آهي. ڪامريڊ ان کان پریشانيءَ جو سبب پڇيو. هن ٻڌايو ته مون فرسٽ ڪلاس جو ٽڪيٽ ورتو آهي. پر فرسٽ ڪلاس جي گاڏن ۾ ڪنهن طاقتور ايجنسيءَ جا ماڻهو ويٺا آهن جيڪي اسان کي ويهڻ نه ٿا ڏين. اها ڳالهه ٻڌي ڪامريڊ هڪدم ايس-ٽي-ڪي سڏي چيو ته مون کي فرسٽ ڪلاس جي ٽڪيٽ

ٺاهي ڏي. فرست جو ٽڪيٽ ڪئي ڪامريڊ سيني گاڏن ۾ ويو پر ڪنهن به گاڏي ۾ کيس ويهڻ نه ڏنو ويو. هن ريلوي جي عملي کي چيو، پر عملي به پنهنجي بيوسيءَ جو اظهار ڪيو. جنهن تي ڪامريڊ ٻه چار همراه وٺي ريلوي جي پٽڙيءَ تي ويهي رهيو ته جيستائين اسان کي فرست ڪلاس ۾ ويهڻ نه ڏيندو ۽ اهي طاقتور ماڻهو اسان کان معافي نه وٺندا ان وقت تائين اسان هتان نه اٿنداسين. وڏو گوڙ ٿيو. ڪامريڊ کي ڏسي ٻيا به ڪيترا ماڻهو اچي پٽڙين تي اچي ويهي رهيا، نيٺ ڪامريڊ جا سڀ شرط مڃيا ويا، پوءِ ڪامريڊ ۽ سندس پوئلڳ پٽڙين تان اٿيا.

هڪ ڀيري مون کان پڇيائين، ”ڪڏهن تنهنجي پيءُ تنهنجي تقرير ٻڌي آهي“ ورائيم: ”نه.“ چوڻ لڳو: ”منهنجي پيءُ هڪ ڀيرو منهنجي تقرير ٻڌي هئي. ٿيو هيئن جو آءُ گهڻو ڪري جيل ۾ ويندو رهندو هوس ۽ منهنجي پيءُ حڪومت ۽ حڪمرانن کي پتون ۽ پاراٽا ڏيندو رهندو هو. آءُ کيس چوندو هوس ته بابا! ڪهڙو ۽ قاضي، وڏا حرامي آهن، مون کي خواهه مڃي مون کي جيل ۾ ٿا وجهن نه ته آءُ بنهه اشراف ماڻهو آهيان. سرڪار کي ڪجهه به ڪونه چوندو آهيان. بابا چوندو هو، ”تقرير ۾ ڇا چوندو آهين؟.“ اهو ته هارين سان ناحق آهي هارين کي حق ڏيو.“ ”اهو تون صحيح ٿو چوين. تون حق تي آهين. ڪهڙو ۽ قاضي واقعي بدمعاش آهن.“ ڪامريڊ کلي چوڻ لڳو: ته هڪ ڏينهن جو گهر اچان ته بابا مون تي ڪاوڙيو ويٺو هو چوي پيو ڪهڙو ۽ قاضي وڏا اشراف ماڻهو آهن ”مون حيران ٿي پڇيو ته ”بابا، اهو وري ڪيئن“ چوڻ لڳو پٽ، ”مون تنهنجي تقرير ٻڌي آهي، جيڪا تو ڪهڙي جي خلاف ڪئي آهي. سچ پچ جيڪڏهن، آءُ ڪهڙي جي جاءِ تي هجان ها ۽ تون اڄوڪي تقرير منهنجي خلاف ڪرين ها ته آءُ توکي قاسيءَ تي لٽڪايان ها، ڪهڙو ته وري به جيل ۾ وجهيو ڇڏيو ڏيئي، اهو ته اشراف ماڻهو ٿيو. ڏاميج ته تون ٿئين نه؟ هڪ ڀيري آءُ ڪامريڊ سان ملڻ ويس ته هو هڪ سياسي ورڪر کي سمجهائي رهيو هو. ورڪر کان ڪامريڊ پڇيو ته: ”ڪم ڪيئن ٿا ڪريو“ هن چيو ”ٻهراڙيءَ جي ڳوٺن ۾ ويندا آهيون. ڳوٺن جي ماڻهن کي گڏ ڪري پنهنجو نظريو ٻڌائيندا آهيون؟ ڪامريڊ

پڇيو: تقريرون رڳو اوهان ڪندا آهيو يا ڳوٺاڻا به تقريرون ڪندا آهن. هن ورائيو ”تقريرون رڳو اسان ڪندا آهيون.“ پوءِ اوهان کي ڪيئن خبر پوندي آهي ته هن ڳوٺ جي ماڻهن سان ڪهڙي زيادتي آهي. ڇو ته جهڙيءَ ريت هر هڪ ملڪ جون حالتون ڌار ڌار ٿين ٿيون، بلڪل اهڙيءَ ريت سنڌ جي هر ڳوٺ جا مسئلا ۽ مصيبتون جدا جدا آهن. وڏيرن جي روش، پوليس جون حرڪتون، پاڻيءَ جا مسئلا هر ڳوٺ ۾ جدا جدا قسم جا آهن. انڪري پهڙيءَ جي ڪچهرين ۾ اول اتي جي ماڻهن کي ٻڌو ته هو پنهنجا ڪهڙا سور اوهان سان سٺن ٿا ۽ اوهان تي ڪيترو ڀروسو ڪري پنهنجا اندر جا اڏما بيان ڪن ٿا. ان طريقي سان توهان هن علائقي جو سياسي ۽ سماجي تجزيو وڌيڪ سولائيءَ سان ڪري سگهندؤ.“

هڪ ڀيري آءُ ڪامريڊ سان ملڻ سڃاڻي منزل تي ويس ته مون کان اڳ هڪ مولانا به ڪامريڊ وٽ ويٺو هو. ٿوري دير کان پوءِ ڪامريڊ هڪ مائيءَ کي سڏي چيو ته: ”ڪڪڙ جهلي اچ ته عبدالواحد کي ڪاريون، گهڻن ڏينهن کان پوءِ ملڻ آيو آهي. مائي ڪڪڙ جهلي آئي ته انهيءَ ساڳي مائي کي چوڻ لڳو ته هي چاقون وٺ وڃي ڪهي اچ. اتي ويٺل مولانا رڙ ڪئي ته: ”مائي وري ڪڪڙ ڪيئن ڪهندي، عورت جي ڪٺي جائز ڪانهي؟“ ڪامريڊ هڪدم چيو: ”قرآن ۾ ڪٿي لکيل آهي ته جانور هرو ڀرو مرد ڪهي؟“ مولانا لاجواب ٿي ويو. خير مون ڪڪڙ ڪُهڻ ڪونه ڏٺو. دال روٽي کائيسين، پر ڪامريڊ وارو دليل منهنجي ذهن مان اڄ ڏينهن تائين نه نڪري سگهيو آهي.

ڪامريڊ جي وفات سان سنڌ هڪ پر بهار بهادر سروڀچ، سياسي ۽ انقلابي تجربن سان مالا مال شخصيت کان محروم ٿي ويئي. انسان جي پيدائش موت جو سلسلو اڻ ڪٽ آهي، جيڪو سدائين جاري رهندو، پر ٿرپارڪر ضلعي جي ڪا نڪ بخت ماءُ وري شايد ئي غلام محمد لغاري جهڙي عظيم ۽ لاکيڻي ٻچي کي جنم ڏئي. لک لهي ٿي اها مٽي، جنهن تي هڻن انسانن جنم ورتو ۽ ان ماءُ جي ڪڪ پدمئون پري آهي، جنهن ۾ غلام محمد جهڙي سدوري، سڀاجهي ۽

سلچڻي انسان قرار ورتو.

\*

## محمد عثمان ڏيپلائي

آءُ جيل هي اونداهي ڪوئيءَ ۾ قيد هوس. ٻاهرينءَ دنيا سان لاڳاپي ۽ رابطي جا ٿي ذريعا هئا. (1) اخبار (2) پندرهن ڏينهن ٿيندڙ ملاقات ۽ (3) حاضرين تان موٽندڙ دوستن جون خبرون چارون.

هڪ ڏينهن صبح جو سوير عبرت جي ذريعي خبر پيئي ته سنڌ جو مشهور اديب ۽ چوٽيءَ جو افسانه نگار محمد عثمان ڏيپلائي گذاري ويو. خبر پڙهندي شرط مون کي پنهنجي بيوسيءَ واري حالت تي روئڻ اچي ويو، جو آءُ ڏيپلائيءَ جي آخري رسمن ۾ شريڪ ٿي نه ٿي سگهيس.

حقيقت ۾ قيد نالو ئي پنهنجيءَ مرضيءَ جي خاتمي جو آهي. جتي پنهنجي مرضي سان انسان نه ملي سگهي ٿو نه ڪيڏانهن اچي وڃي سگهي ٿو. ڪي ڪي موقعا اهڙا هوندا آهن جن ۾ شريڪ ٿيڻ جي خواهش هوندي آهي. انساني ذهن ۽ ضمير جي سمورين خواهشن ۽ قوتن جي چڪ هوندي آهي، ته انهن موقعن تي وڃڻ گهرجي، پر قيد ۽ بند جا سخت قانون، بي رحم دروازا ۽ زنجير، پنهنجي سموري ڪنورتا سان انساني ذهن ۽ ضمير جي خواهشن ۽ قوتن جي چڪ کي چٽي ۽ چيپائي ڇڏيندا آهن. ان وقت انسان جي سوچ صفا تخريب پسند ٿي پوندي آهي ۽ هر شئي ٽوڙڻ ۽ پورڻ لاءِ اڏما اڏندا آهن. اهڙيون گهڙيون جڏهن اينديون آهن، ان وقت ماڻهو اهو سوچڻ تي مجبور ٿيندو آهي ته جنهن شخص جيل جا ڦاٽا ٿاڻا آهن سو انساني رشتن ناتن جي سڪ ۽ چڪ کان قطعي محروم ۽ صفا بي حس هو.

اڄ انهن قائدن قانونن جو شڪار ٿي آءُ سنڌ جي هن بهادر ۽ ذهين ماڻهوءَ هي رسمن ۾ شريڪ ٿي نه ٿي سگهيس.

منهنجي روح مان رڙ نڪتي: ”اي انسان جا وڙيو! شل اوهانجين پيڙهين تي ڪڏهن سج جي روشني نه پوي اسان جا پيارا اسان کان ڪيترو پري هليا ويا آهن، هميشه لاءِ اوهان اسان کي اها اجازت به نه ڏني جو اسان پنهنجن پيارن جي چاهي تي آيل آخري مرڪ کي ڏسي سگهون.“

مون کي خبر ناهي ته ڏيپلائيءَ سان منهنجي پهرين ملاقات ڪٿي ۽ ڪڏهن ٿي پر هن جيڪو قرب، جيڪا پنهنجائپ ۽ جيڪو پيار مون کي ڏنو، تنهن مون کي سندس پرستار بنائي ڇڏيو. هو قلم جو ڌڻي هو ۽ آءُ اڃا قلم جهلڻ ئي مس سڪيو هوس، پر هن پنهنجي درياءُ دليءَ سان سدائين منهنجي همت افزائي ڪئي، منهنجي آڏين ايتن ليڪن جي تعريف ڪئي. هو عالمي ادب جي ان سگهاري ۽ صحت تحريڪ جو سنڌ جهڙي نظر انداز ٿيل خطي م دلير ميمبر هو، جنهن تحريڪ سموري دنيا م سڃاڻي، سونهن امن ۽ انسانيت دوستي جي عظيم جدوجهد م پنهنجو پرپور ڪردار ادا ڪيو آهي. ڏيپلائيءَ رڳو پنهنجي ضمير جو پوئلڳ هو. اهو ضمير هن جو منشور هو. هن جي سياست هو ۽ هن جي سياسي توڙي ادبي برادري هو. اهو ئي سبب آهي جو منڊاڪان وٺي، اسان کي، هن جي لکڻين م ڪيئي لاهه ڇاڙها ۽ ذهني ۽ فڪري تضاد نظر اچن ٿا. پر انهن تضادن ۽ عمر جي مختلف منزلن م اختيار ڪيل، سندس لاڙن م ڪنهن به ذهني ۽ فڪري بدديانتي جو عنصر نه هو. ان ڪري هن پنهنجي ضمير جي روشني م هلندي ڪڏهن به سرڪار يا سرنديءَ وارن طبقن جو راضيو حاصل نه ڪيو. اهو هن ڪيتريوئي تڪليفون سٺيون، ذهني گهٽ ڪاڏا مالي قربانيون ڏنيون، جيل يا ٿرئون ڪيون، اخبارون ۽ پريس ضبط ڪرايون، پر پنهنجي اچي اجري ضمير جي پيروي نه ڇڏي. اها ضمير جي پوئلڳي ئي هئي، جنهن کيس ٿر جي هڪ گمنام چوڪري مان، سنڌي ادب جي آسمان تي چوڏهين جي چنڊ وانگر چمڪايو ۽ عزت، شهرت ۽ حيثيت ڏيارائي، پر انهيءَ سڀ ڪجهه ملڻ به سندس طبيعت م مغروري، هٿ ۽ وڏ ماڻهپائي پيدا نه ڪئي ۽ پنهنجي سپاءُ م آخري گهڙيءَ تائين، ڌرتيل، غريب ۽ بي پهچ ماڻهن جي گهٽائيءَ جو پاڻ کي فرد سمجهندو رهيو. انتهائي هٿ جو ڪليل، بي پرواهه ۽ بيدبو. اها سادگي هن جي کاڌي ۽ لکڻ م بنهه ظاهر هوندي هئي. جڏهن پريس تي ويٺل هوندو هو ته پاڪڙا هوٽل جي چانهن جي وٺ وٺان هوندي هئي. جڏهن مانيءَ جي مهل ٿيندي هئي تڏهن گهران ماني گهرائڻ: يا گهر وڃي ماني کائڻ يا ڪنهن چڱي چوڪي هوٽل تي وڃي

ماني ڪاڻ بدران پريس جي ٻاهران بيٺل گاڏي وارن کان، انتهائي سٽيل، تيل ۾ ٻڌل، پارو ٿو پٽ، سير يا اڏسڻ وٺي پاڻ به ڪائيندو هو ۽ اسان کي به ڏاڍي چاهه سان ڪارائيندو هو. جيڪو ويٺل هوندو هو، تنهن کي ضرور شريڪ ڪندو هو. پوءِ ڪٿي مولانا گرامي هجي يا ابوبڪر مگسي. رڳو جويو صاحب ۽ همايوني سندس انهيءَ دعوت ۾ شريڪ نه ٿيندا هئا. گاڏن وارا به اهڙا هري ويا هئا، جو مانيءَ جو وقت ٿيندو هو ته، پريس ٻاهران اچي، پٽ جي هوڪي ڏيڻ سان گڏ ڏيپلائي صاحب جي هوڪي واري انداز ۾ ضرور پڇا ڪندا هئا. ڪڏهن بدقسمتيءَ سان يا ويٺلن جي خوش قسمتيءَ سان پٽ وارو نه ايندو هو ته آفتاب پريس جي ڀر وارين نهارينءَ جي هوٽلن تان پارو ٿي نهارين ۽ مانيون گهرائي، ڏاڍي مزي سان ڪائيندو ۽ ڪارائيندو هو. اهي هوٽل انتهائي سستا ۽ هندستاني سستي نهارينءَ جا مرڪز هوندا هئا، جتي هفتي جا سٽي ڏينهن نهارين ملندي رهندي هئي ۽ اسان جهڙا سڃا پائي، سوا روپيه ۾ ڍو ٿي ماني ڪائيندا هئا. ڪڏهن ڪڏهن ڏيپلائي صاحب کي اهو ڪاڌو ڪائيندي ڏسي، ڪو ٿو ڪيندو هو ته: ”ان ڪاڌي سان بيمار ٿيندو.“ ته هڪدم جواب ڏيندو هو ته: ”آءُ پنهنجي طبعي عمر پوري ڪري چڪو آهيان. هاڻي گريس مارڪن تي پيو جيئان. اها مارڪن ڏيڻ واري جي مرضي آهي ته ڪيتريون مارڪون ٿو ڏئي.“

لکڻ جي معاملي ۾ مون ڪڏهن ڪونه ڏٺو ته ڏيپلائي صاحب پنو پين ڪٿي باقاعدي اهمت سان لکڻ ويٺو هجي، جيئن عام اديب لکندا آهن. ڪرشن چندر جي باري ۾ مشهور آهي ته جيستائين شيفر پين ۽ آرٽ پيپر جو چمڪندڙ ڪاغذ ٿيل تي موجود نه هوندو هو، ان وقت تائين اردوءَ جي هي مشهور اديب لکي نه سگهندو هو. پر ڏيپلائي لاءِ آءُ چئي سگهان ٿو ته گهٽ ۾ گهٽ مون ڪڏهن ڪونه ڏٺو ته لکڻ وقت ڍنگائڻو قلم ۽ سالم ڪاغذ وٽس موجود هجن. گهڻو ڪري بال پين، پينسل يا پگل ٿيل پين سان اخبار يا ڪتاب جي حاشي تي لکندو ويندو هو يا پروف نڪتل پني جي پٺ تي ۽ چپائي لاءِ پيل اخباري ڪاغذ مان ڪو ٽڪڙو ڪٽي هيٺ مٿي، سڄي، کپي لکندي ويندو هو ۽ اهڙا نشان هڻندو ويندو هو

جيئن ڪمپوزنگ وقت ڪمپازيٽر سمجهي سگهن. اهڙي طريقي سان لکڻ کان پوءِ نظر ثاني يا صفحن جا نمبر به پروف پڙهڻ وقت صحيح ڪندو هو. هونءِ هڪ ڀيرو ڪاشيءَ لکي ان ۾ وري درستي ڪرڻ يا ٻيو ڀيرو ٺاهڻ لکڻ ڏيپلائي جي طبيعت جي ئي خلاف هوندو هو. هن جو لکڻ لاءِ هر وقت موڊ هوندو هو. سائين جي ايم - سيد سندس باري ۾ بلڪل صحيح لکيو آهي ته ”ڏيپلائيءَ لاءِ لکڻ ايترو ئي آسان آهي جيترو هڪ تندرست ماڻهوءَ لاءِ پاڻي پيئڻ.“ مون ته ڪيترا ڀيرا سندس انهيءَ عادت جو مشاهدو ڪيو آهي.

پير ابراهيم جان سرهندي جو ڪتاب ”سند سونهاري“ پڙهيائين ته ويٺي ويٺي چيائين: ”دل ۾ اچي ٿو اهڙو جواب ڏيان جو پيرن جون ست پيڙهيون پيون ياد ڪن“ مون چيو: ”ڪريو بسم الله.“ بس سائين! پوءِ ته ان وقت ئي سند تائيمس جي حاشي تي اهو ڪتاب لکجڻ شروع ٿي ويو، جيڪو ٻن هفتن جي اندر لکجي ۽ ڇپجي بازار ۾ اچي ويو. ڪمال اهو جو ڪتاب لکڻ وقت ڪنهن به ڪتاب مان مدد نه ورتائين. سندس حافظو غير معمولي هو. هر وقت سنڌي، اردو، فارسي، عربي، هندي جي هزارين ڪتابن جا حوالا شعر، لطيف ۽ ٽوٽڪا ياد هوندا هئس. جيڪي لکڻ وقت، موقعي ۽ مهل سارو، ڏاڍي مهارت سان ائين استعمال ڪندو ويندو هو، جيئن ڪائي سگهڙ عورت ڀرت ڀرت مهل گج ۾ ٿڪون ٽاڪيندي ويندي آهي. سندس لکڻيءَ ۾ ڪٿي به جهول يا گهٽ وڌائي نظر نه ايندي هئي. سندس افسانا ۽ ناول سنڌيءَ زبان ۾ فن ۽ تبليغ جي ميلاپ جو بهترين نمونو آهن. جن انداز ۽ اسلوب پنهنجو آهي، جيڪو پڙهڻ ۽ سمجهڻ ڏاڍو سولو ۽ ڪاپي ڪرڻ ڪرڻ ڏاڍو ڏکيو آهي. هن پنهنجي انهيءَ انداز ۽ اسلوب سان سنڌ جي وڏن ڊنگن کي ڏير ڪيو. شل نه هو ڪنهن جي پٺيان پوي. جنهن جي پٺيان پيو ان کي دليلن ٽوٽڪن، چٽرن سان عوام ۽ پڙهندڙن ۾ هڪ ٽڪي جو ڪري پوءِ ساڻي ڪٽندو هو. هن جا عنوان ۽ هئڊگون به پنهنجي نوعيت جون هونديون هيون هڪ ڀيري قربان بگٽيءَ جي خلاف مضمون لکيائين جنهنجو عنوان ڏنائين: ”بگٽيءَ جون بي ايمانين“ يا موسيٰ ڀٽي جي

خلاف مضمون جو عنوان سوچيائين ”حافظ جون هٿوراڻيون عرف نابينا جون نادانيون“

ڏيپلائيءَ کي ڪتاب لکڻ ۽ پڙهڻ جو جنون جي حد تائين شوق هوندو هو. روزانه پريس جي ڪنهن ماڻهوءَ هٿان سوا سئو کن جا نوان ڪتاب ۽ رسالا گهرائيندو هو، جيڪي هر حالت ۾ پڙهندو هو، ۽ پڙهڻ کانپوءِ اهي شيون سانڍي رکڻ، هن جي طبيعت جي خلاف هو. شايد هو هر قسم جي ذخيروي اندوڙيءَ جي خلاف هو. اهوئي سبب آهي جو ايڏي ساري خريداري جي باوجود وٽس ڪا خاص لائبريري يا ڍنگ سان پيل ڪتابن جو ذخيرو نه هو. هڪ ڀيري ٻن ڀرين جي مانيءَ جي دعوت ڏنائين. مون چيو: ”آءُ توهان جي گهر ماني کائڻ ته خوشيءَ سان ايندس پر هڪڙو شرط آهي ته آءُ توهان جي لائبريريءَ مان پنهنجي پسند جا ڪتاب پڙهڻ لاءِ کڻندس.“ خوشي سان منظور ڪيائين. سندس گهر پهچي مون لائبريريءَ جي ڳولا ڪئي. پر مون کي سمورو گهر ڏسڻ کان پوءِ به لائبريريءَ نالي ڪا شئي ڏسڻ ۾ ڪانه آئي. مختلف ڪمرن جي ڌار ڌار ڪنڊن ۾ ڪتڻ يا ڪپٽن جي اندر ڪي ڦاٽل رسالا ۽ ڪجهه ڪتاب نظر آيا. انهن ۾ هڪڙو ڪتاب مهاتما گانڌيءَ جي آتم ڪٿا جي پنهيءَ جلدن جو سنڌي ترجمو مون کنيو. ٻيو ڪو به ڪارائتو ڪتاب ڪونه هو جڏهن مون مايوسيءَ جو اظهار ڪيو تڏهن چوڻ لڳو: ”سڀ ڪتاب ماڻهو ڪڍي ويا ڪا شئيءَ سانڍي رکڻ ۽ ذخيرو ڪرڻ آءُ سڳيو ئي ڪونه آهيان.“

پئسو ڪيئن ڪمائجي، هر وقت اها لوري لڳل هوندي هئي. هي ڪم ڪيو. ان مان هيترا پئسا ملندا. هن ڪتاب مان هيترو نفعو ملندو. فلاڻن کي فلاڻي، جماعت، پارٽي، ملڪ هيترا پئسا ڏين ٿا. جيڪڏهن ڪنهن پارٽي جي ٻن ڪارڪنن ۾ اختلاف پيدا ٿيو ته ڏيپلائيءَ جو تبصرو هوندو هو ته پئسن تي ٺهي نه سگهيا، نتيجي طور ڌار ٿي ويا. جيڪڏهن خبر پئجي ويئي ته يونيورسٽي جي وائس چانسلر ۽ رجسٽرار ۾ اختلاف پيدا ٿي پيا آهن ته هڪدم چئي ڇڏيندو هو ته معاملو پئسن جو آهي.

ان سڀ ڪجهه هوندي به ڳالهه وري به اچي اتي ڪتي ته پئسو گڏ ڪرڻ، سانڍڻ، يا سرمايا ڪاري ڪرڻ، جايون ٺهرائڻ هن جي طبيعت جي ئي ابتڙ هو. پئسو آيو ناهي ويو ناهي. ان پئسي تي لعنت آهي جيڪو ڏيپلائيءَ جي ڪيسي ۾ آرام ڪري. پريس تي چپائي جو ڪم جيڪو ٿيندو هو، تنهن جا پئسا ڪمپازيٽر اخبار جو ايڊيٽر مشين مين ۽ ٻيو عملو کائي ويندو هو. مرحوم ڪڏهن به صحيح حساب ڪتاب نه ورتو ۽ نه ئي وري ڪنهن اشرف صحيح حساب ڪتاب ڏنو. سموري پريس ۽ اخبار انهيءَ طريقي سان تباهه ٿي ويئي. پچائي عمر ۾ ته پريس مان رڪشه جو پاڙو به ڪونه نڪرندو هو. اهو وري به شڪر ٿيو ته اولاد کي پڙهائي ورتائين ۽ اولاد فرمانبردار ٿيو. جيتوڻيڪ هڪڙيءَ ڌيءَ کان سواءِ ڪنهن به ٻار کي علمي يا ادبي دلچسپي يا شوق رتيءَ برابر نه آهي.

1976ع ۾ سنڌ جي صوبائي حڪومت ڏيپلائي صاحب کي ”شيخ المشائخ“ ڪتاب لکڻ ۽ چپائڻ جي ڏوهه ۾ گرفتار ڪيو. چوٽه اهو ڪتاب سرهندي پيرن جي خلاف هو ۽ ان وقت جي صوبائي حڪومت جو سربراهه مسٽر جتوئي، سرهندي پيرن جو مريد هو. گرفتاريءَ کان پوءِ سنڌ جي هن عظيم اديب ۽ دانشور کي جيل جي ”سي“ ڪلاس ۾ رکيو ويو. ڏيپلائيءَ جي گرفتاريءَ کان ترٽ پوءِ آءُ به ڏيپلائي جي پريس تان گرفتار ٿيس. ڏيپلائي جلد آزاد ٿي ويو، پر منهنجي قيد جي مدت وچوڙي جي رات وانگر ڊگهي ٿيندي ويئي. هڪ ڏينهن آءُ سنڌ اسپيشل ٽربيونل ۾ ويٺو هئس پوليس جي پهري هيٺ سنوائي جي انتظار ۾، ته ڏيپلائي صاحب اچي نڪتو. ڏاڍي اڪير ۽ محبت سان مليو. ڪجهه فروٽ آندو هئائين. ويٺي ويٺي سندس جيل ۾ رهڻ وارن ڏينهن جا احوال ٻڌائيندو رهيو. چيائين، ڪالهه جتوئيءَ سان مليو آهيان، ڏاڍي مزيدار ڳالهه ٿي. جتوئيءَ چيو ”ڏيپلائيءَ صاحب مون کي افسوس آهي جو منهنجي حڪومت ۾ توهان کي ڪجهه ڏينهن ”سي“ ڪلاس ۾ رهڻو پيو، غلطي ٿي ويئي، اڳتي لاءِ اوهان کي ”بي“ ڪلاس ملندو.“ ته مون هڪدم جواب ڏنو: ”جتوئي صاحب اوهان فڪر نه ڪريو اسان کان اهڙي غلطي نه ٿيندي اوهان کي هڪدم ”اي“ ڪلاس

ڏينداسون.“ جتوئيءَ حيران ٿيندي چيو: ”ڏيپلائي صاحب ڇا چئي رهيا آهيون.“ ورائيم: ”جيڪي ڪجهه اوهان چيو ان جو جواب ڏيئي رهيو آهيان.“ اتي جتوئي کي احساس ٿيو ته پاڻ غلط ڳالهائي ويو آهي. پوءِ ڳالهه کي ٽوڪ ۾ ٿاري ڇڏيائين.

اهڙي جرئت ۽ حاضر جوابي وري ڪنهن دانشور ۾ هوندي آهي. جيتوڻيڪ اهڙي ڳالهه پروٽوڪول جي خلاف آهي. پر پروٽوڪو جي پابندي ٻنهيءَ طرفن کان ٿيڻ گهرجي. سنڌ جي جاگيردار جي اها ذهنيت رهي آهي ته، هو ڪنهن ٻئي انسان جي حيثيت ڏسندو آهي نه وري عزت سڃاڻيندو آهي. اهڙي ذهنيت واري جاگيردار کي اهڙو ئي جواب ملڻ گهرجي جهڙو ڏيپلائي صاحب ڏنو.

اڄ هو اسان ۾ نه رهيو آهي، مون کي سندس قبر جي به خبر ناهي. پر سندس فڪر ۽ فن تي هڪ اهڙي ٽولي قبضو ڪيو آهي، جيڪو ادب ۽ فن کي مقصد معنيٰ ڏيڻ جو منڪر آهي. جيڪو اديب کي صفا غيرجانبدار بنائڻ جو حامي آهي. جنهن جو خيال آهي ته اديب کي ماڻهن ۽ ملڪي مسئلن کان ائين ٽهڻ گهرجي، جيئن پهراڙي جي عورت، پنهنجي مڙس جي نالي وٺڻ کان ٽهندي آهي. اهڙو سست ۽ ماڻهن کان وٺڻ ويندڙ ٿولو، اڄ اهڙي انسان جي فڪر ۽ فن جو وارث بنيو آهي، جنهن انسان پنهنجي ڌرتي ۽ ان جي فرزندن جي ڏکڻ ۽ سورن ۾ سدائين پاڻ کي سلهاڙيل سمجهيو ۽ ان سلسلي ۾ ڪنهن به قربانيءَ کان ڪين ڪيائو. سنڌ جي قومي تحريڪ سان سندس لاڳاپي جو ان کان وڌيڪ ڪهڙو ثبوت هوندو جو سموري سنڌ مان ڏيپلائي واحد اديب هو، جنهن محترم جي \_ ايم \_ سيد جي شخصيت تي ٿيندڙ حملن جو پنهنجي نالي سان منهن ٽوڙ جواب ڏنو، ۽ سنڌ يونيورسٽيءَ ۾ سائين جي \_ ايم \_ سيد جي سالگرهه جي جلسي ۾ شريڪ ٿي پنهنجو موءَ قف ۽ نقطه نظر وڌي جرئت سان پيش ڪيو. ان ريت هن سنڌ سنڌي عوام ۽ سنڌ جي قومي تحريڪ سان پنهنجي مڪمل طرفداريءَ جو مظاهرو ڪري ڏيکاريو. ڏيپلائيءَ سان 1978 ع ۾ پاڪستان نيشنل سينٽر ۾ شام ملهائي ويئي. ان موقعي تي مون به تقرير ڪئي

جيڪا يادگيري طور هتي ڏيئي رهيو آهيان: ”آءُ پرائمريءَ اسڪول ۾ پڙهندو هوس. جڏهن ڪورس جي ڪتابن کان سواءِ ٻيا ڪتاب پڙهڻ سکيس ته مون کي ياد آهي، جيڪي ڪتاب پهرين پهرين منهنجي مطالعي هيٺ آيا، سي سنڌي زبان جي سڌابهار اديب ڏيپلائيءَ جا هئا. جن منهنجي ننڍڙي ذهن تي پير پرستي، وهم پرستي ۽ وڏيرا شاهيءَ جي خلاف ابتدائي نقش چٽيا ۽ منهنجي سوچ جي لاڙن کي سماج ۾ موجود هاجيڪار قدرن جي خلاف بغاوت ڏانهن موڙيو. گويا آءُ چئي سگهان ٿو ته :

”اول ارض مس جلدي ترابها“ – اها پهرين زمين آهي جنهن جي مٽيءَ منهنجي جسم کي چاهيو.“

وقت گذري ويو آهي. حالتن ۾ بي پناهه اٿل پُتل آئي آهي. اهي جايون ذري گهٽ ڊهي وئيون آهن، جن ۾ ويهي موب ابتدائي سبق پڙهيا هئا، معصوم دور جون معصوم غلطيون ۽ منڙيون حرڪتون، گناهه ۽ ثواب جي تصور کان خالي ڪيترائي ٽهڪ ۽ گوڙها نه معلوم ماضي، مرهيات جي ڪهڙي ڪنڊ ۾ مينهن وسارڻ وانگر مند ملهار جو انتظار ڪندا هوندا. پر ڏيپلائيءَ جي ڪتابن منهنجي ذهن تي جيڪي چٽ اُپاريا هئا سي، اڄ به ائين ياد آهن، جيئن ڪنهن وينگس کي زندگيءَ جي پهرين پيار ۽ جوانيءَ سان پرپور چمي ياد رهجي ويندي آهي.

اسڪولي دور ۾ جڏهن ڏيپلائيءَ جا ڪتاب مون پڙهيا هئا، تڏهن مون کي ڏيپلائيءَ جي باري ۾ ڪابه خبر ڪانه هئي. پر اڄ جڏهن آءُ سنڌي زبان جي افساني ادب جي هماليه جي موجودگيءَ ۾ ڳالهائي رهيو آهيان. تڏهن مون کي ان جي تاريخ جاگرافيءَ جي پوري ڄاڻ آهي ۽ آءُ پاڻ کي خوش قسمت ٿو سمجهان ته ڏيپلائيءَ به ان ضلعي جو رهاڪو آهي، جنهن ضلعي جو آءُ رهاڪو آهيان ۽ ضلعو ٿرپارڪر ئي آهي، جنهن جي واريءَ جي ذري ذري کي پٽائي پنهنجي شاعري ۾ آڻي لافاني بنائي ڇڏيو آهي. اهو ضلعو سنڌ جي سڀني ضلعن کان پڪيڙ ۾ وڌو آهي ۽ ڏيپلائي جيتري ڪاغذ تي لکيو آهي، سو جيڪڏهن گڏي پڪيڙيو وڃي ته آءُ يقين سان چئي سگهان ٿو ته ان جو مجموعي پڪيڙ ٿرپارڪر ضلعي جي پڪيڙ کان وڌي

ويندي. اوهان چئي سگهون ٿا ته ايتري ڪاغذ تي هڪ عريضي نويس به لکندو آهي. عرض انهي لاءِ اهو ڪندس ته عريضي نويس جو ڪاغذ ٿيو پير واري حيثيت والاريندي آهي ۽ ڏيپلائي جيڪي ڪجهه جيتري ڪاغذ تي گهرائي سان اثرانداز ۽ انقلابي گيت کان وڌيڪ جذبو ۽ عملي اتساهه پيدا ڪندڙ ثابت ٿيو. آءُ هي به دعويٰ سان ٿو چوان ته سنڌي زبان جو ڪوبه افسانوي ادب تخليق ڪندڙ اديب ڏيپلائي کان وڌيڪ سنڌ ۾ ڄاتو سڃاتو ڪونه ٿو وڃي ۽ نه ئي پڙهيو وڃي ٿو. جڏهن به ڪو پڙهندڙ ڏيپلائيءَ جو ڪو ڪتاب وٺي ٿو. ان وقت کيس پڪ هوندي آهي ته هن ڪتاب ۾ ضرور سادي ۽ سلوٽي انداز ۾ لکيل ۽ چٽي طرح ڪنهن مسئلي جي با مقصد طريقي سان اپٽار ڪيل هوندي. اهو سبب آهي جو ڏيپلائي سنڌ ۾ اديب سان گڏ مذهبي مصلح ۽ سماجي انقلابيءَ جي حيثيت سان پڻ ڄاتو سڃاتو وڃي ٿو.

هر اديب جن مسئلن ۽ مونجهارن تي لکندو آهي، تن مان ڪي مقامي نوعيت جا هوندا آهن ته ڪي عالمي، ۽ عالمي مسئلا به مقامي مسئلن جي حوالي سان ان اديب جي تخليق جا موضوع بڻبا آهن. انهيءَ حوالي جي روشنيءَ ۾ اسان چي سگهون ٿا ته ڏيپلائي هڪ عالمي اديب آهي. عالمي اديب جو ماڻ اهو هرگز ناهي ته هن جي شهرت پوري دنيا ۾ هجي، پر عالمي اديب جو ماڻ اهو هئڻ گهرجي ته هن سموري انسان ذات جي ڏکڻ ۽ مونجهارن، انهن جي سبب ۽ انهن کي ختم ڪرڻ جي طريقن سان پاڻ کي ڪيتري قدر ڳنڍيو آهي، ۽ انهيءَ هيڪاندي ڏکائيل انساني برادريءَ جو پاڻ کي ڪيتري قدر فرف سمجهيو آهي؟ آءُ سمجهان ٿو جتي به پير پرستي، وهم پرستي آهي. جن به ملڪن ۾ وڏين، جاگيردارن، سردارن، خانن، چوڏرين، سيٺن ۽ سرمايه دارن جي ڏاڍو گهاٽو پنهنجي پوري قوت سان ڦرندو ٿو رهي ۽ جيڪي به قومون پرماريت، سامراجيت ۽ قوميءَ غلاميءَ

جون شڪار آهن، ڏيپلائي پنهنجي قلمي ۽ علمي جدوجهد کي انهن جي شاندار ۽ نيٺ سوپ مائيندڙ جدوجهد سان ملائي، پاڻ کي ان ڏکيل برادريءَ

جو، پر جوش ميمبر ثابت ڪري ڏيکاريو آهي. اهو ئي سبب آهي، جو اسان جي هن سگهاري ۽ نه ٿڪجندڙ اديب جيڪو ادب تخليق ڪيو آهي، سو نه رڳو اڄوڪين حالتن ۾ سماجي شعور جي اوج ۽ واڌاري جون ضرورتون پوريون ٿو ڪري، پر اهو اڳتي لاءِ عوام جي سماجي شعور ۽ ڏاهپ جي اوسر جو ذريعو پڻ ثابت ٿيندو. اهو شعور جيڪو نيٺ هن ڪائنات جي مادي ۽ فڪري تحن ۾ يونچال پيدا ڪندو. هن ڪچري سان ڀريل دوزخ تي هڪ خوبصورت ۽ سُهائيندڙ جنت تعمير ڪندو .

هڪ دوست چيو آهي ته ڏيپلائي ان ڪري عظيم آهي جو هن جو نالو لاهور ۾ ٺهيل مينار \_ پاڪستان تي لڳل نالن جي لسٽ ۾ شامل آهي. جيڪڏهن ڏيپلائي جي عظمت رڳو اها آهي ته پوءِ ڏيپلائي تي وڌيڪ ڪجهه ڳالهائڻ جي ضرورت ناهي، هلو ته مينار پاڪستان تي سندس نالو ڏسي اچون ۽ ٿي سگهي ته، ان جو ڦوٽو ڪڍي، ڏيپلائي جيءَ جي گهر جي در تي لڳائي ڇڏيون. اسان پنهنجي اديبن کي آخر ڪڏهن سرڪاري لسٽن کان ٻاهر سندن ڪم ۽ فن جي بنياد تي ڏسڻ جا هيراڪ بنباسين. هتي مون کي هڪ واقعو ٿو ياد اچي ته، هڪ پيري نپولين بوناپارٽ، ڪنهن بادشاهه جي قبر تي ويو ته، قبر تي ان بهادر بادشاهه جي تلوار رکي هئي. نپولين تلوار کڻي پنهنجي سيڪريٽري کي ڏني ته کڻي هلي پئرس جي عجائب گهر ۾ رکنداسون. سپاهي حيران ٿيندي چيو ته: ”جيڪڏهن مون کي اهڙي تلوار ملي ها ته، آءٌ جيڪو اها پاڻ کان جدا نه ڪريان ها، ڇو ته ماڻهو مون کي ان تلوار جي ڪري عزت ڏين ها.“ ان تي نپولين چيو ته: ”مون وٽ منهنجي تلوار ناهي ڇا؟ آءٌ چاهيان ٿو ته ماڻهو مون کي، منهنجي تلوار جي ڪري عزت ڏين ۽ آءٌ پنهنجي تلوار جي وسيلي سڃاتو وڃان.“

سو ادا، ڏيپلائي ان قلم جي ڪري عظيم آهي جنهن قلم پير پرستي، وهم پرستي، وڏيرا شاهي ۽ سنڌ دشمنيءَ جي قلغن ڌار وڌا. نه ان قلم

ماڻهو ميگه ملهار (عبدالواحد آريسر) ڪمپوزنگ: سعيد سنڌي

---

جي ڪري، جنهن مينار پاڪستان تي سندس نالو لکيو.

\*

## ڪامريڊ حيدر بخش جتوئي

آءُ سموري سنڌ گهميو آهيان. ننڍي کنڊ جي تاريخ جي به ڪي قدر ڄاڻ اٿم. جنهن جي وسيلي بيشمار سياسي، ادبي، علمي ۽ انقلابي شخصيتن سان واقفيت ٿي آهي. پر هي حقيقت آهي ته جيڪڏهن آءُ موهن جي دڙي جي مٽيءَ جي پيدائش، حيدر بخش جتوئيءَ کي نه ڏسان ها ۽ نه پڙهان ها ته جيڪر نئين سنڌ جي، نئين فڪر جي، پوريءَ ريت ڄاڻ کان محروم رهي وڃان ها.

حيدر بخش جتوئيءَ جو ذڪر ڪندي مشهور اديب شورش ڪلشميري لکيو آهي ته: ”جيل جي زندگيءَ ۾ ڪامريڊ جتوئي جهڙو بهادر ۽ شريف انسان مون تمام گهٽ ڏٺو آهي.“ شورش جي ملاقات، ڪامريڊ سان ڪراچي جيل ۾ ٿي هئي، جڏهن پئي اتي، ايوبڪي آمريت جي آخري دور ۾ گڏ هئا. ڪامريڊ لاءِ اهو ڊگهو قيد ثابت ٿيو ۽ جڏهن هو ڪراچي جيل مان آزاد ٿي حيدرآباد پهتو، تڏهن حيدرآباد ريلوي اسٽيشن تي هزارين ماڻهن سندس شاندار استقبال ڪيو. انهيءَ استقبالي هجوم ۾ آءُ به هڪ هوس، جتي مون، سنڌ جي هن عظيم لافاني انسان کي پهريون ڀيرو ڏٺو. جيل جي سختين سندس صحت کي جهوري وڌو هو. سندس ڳاڙهو رنگ پيلو ٿي ويو هو. سندس جسم ٽڪل پئي لڳو. مچ جيل جي موسم سندس جسم جو رت ۽ ست چوسي ڇڏيو هو. هن جهڙو موت جي دروازي تان موٽيو هو. پوءِ به هن جي هٿ ۾ ايوبڪي آمريت جي موت ۽ ون يونٽ جي خاتمي جو پروانو هو. سندس خوبصورت چهري تي سفيد گهاٽا شهپر، روايتي سنڌي جوڌي جو اهڃاڻ ڏيئي رهيا هئا، ته نگاهن ۾ وري آخري فتح جا ڪرڻا جرڪي رهيا هئس. هن ريلوي پليٽ فارم تي ڪابه تقرير ڪانه ڪئي. رڳو ايترو چيائين ته سڀ کان پهرين سنڌ جي آزاديءَ جي شهيد هوشوءَ جي قبر تي هلبو. هزارين ماڻهن جو هجوم ڪامريڊ جي اڳواڻي ۾ هوشوءَ جي قبر ڏانهن راهي ٿيو. قبر تي ان رڳو اهو چيو ته: ”هوشو! ڏس تنهنجا وارث جاگيا آهن.“

هاڻي نئين دور جو ڪوبه نپيئر سنڌ کي غلام رکي نه سگهندو...“ اهو پهريون ڀيرو هو جو مون ڪامريڊ کي جيل مان آزاد ٿي، سنڌ جي آزاديءَ جي شهيد هوشوءَ جي قبر تي سيٺ نوائيندي ڏٺو.

ٻيو ڀيرو کيس بسنت هال ۾ هوشو- ڏينهن جي صدارت ڪندي ڏٺم. اتي هن ڪيترائي شعر ٻڌايا جن ۾ سندس گهر واريءَ تي ٺهيل شعر ”مصطفى ماءُ“ به هو... شعر پڙهڻ وقت سندس خوبصورت چاهري تي سداهار معصوميت ۽ ڪڏهن به مات نه ڪائيندڙ مرڪ هئي. هن هڪ انقلابيءَ جي ديانت، سچائيءَ ۽ پوري انقلابي اخلاق سان پنهنجيءَ گهرواريءَ جي ساڻس گهاريل گهڙين جي پرلطف ڪيفيت جي ساراهه پئي ڪئي. ماڻهن جا ٽهڪ هئا. نعره هئا. بي پناهه عقيدت هئي. سموري سنڌ جي سگهه، سياڻپ ۽ ساڃاهه سندس سامهون هئي. هن جي سامهون گلاب جي پنڪڙين جهڙيون نازڪ ناريون هيون. لوهي لنگن وارا اڙنگ هاري هئا. دونهائيل جسمن وارا پورهيت هئا. قاسيءَ جي رسن کي چميون ڏيئي نعره هڻندي موت جي منهن ۾ ويندڙ انقلابي قومپرست هئا. رڻن ۾ رت سان رابيل پوکيندڙ سنڌي ڪميونسٽ، اديب، دانشور ۽ شاعر هئا. پنهنجي شاعري سان دوکي جي ديوارن ۾ ڌار وجهندڙ شيخ اياز هو. سداهار شاعري ۽ خوبصورت آواز سان سنڌ جي تاريخ ۽ تهذيب کي نئون شعور وجدان بخشيندڙ نياز همايوني هو. فن جي خطاب کي پنهنجي حڪم تي هلائيندڙ ۽ ماڻهن جي دلين ۾ سنڌيت جا مچ مچائيندڙ حفيظ قريشي هو. سنڌي زبان جي سداهار جوڀن سان، سنڌ جي سرزمين تي، سونهن جا سلا پوکيندڙ، رسول بخش پليجو هو. پر سڀ ڪامريڊ جتوئيءَ جي عظيم جدوجهد ۽ بي پناهه، فڪري پختگيءَ سامهون ٻارن وانگر ادب سان ويٺا هئا. حقيقي معنيٰ ۾ ڪامريڊ جي عظمت به انهيءَ جلسي چلڪي ۽ چمڪي پئي. ڪوبه اهڙو ماڻهو اتي موجود هو جنهن جو سيٺ سندس عظمت اڳيان جهڪيل نه هجي.

ون يونٽ جي خلاف سنڌي نوجوانن گاڏي کاتي چوڪ ۾ بڪ هڙتال ڪئي، اتي ماڻهن جا ميڙا هوندا هئا، جيڪي بڪ هڙتالي شاگردن کي آفرين ڏيڻ ۽ گلن جا هار پاران اڀندا هئا. هڪ ڏينهن آءُ به اتان وڃي نڪتس.

ماڻهو مختلف مسئلن تي شاگردن کان سوال پڇي رهيا هئا. ايتري ۾ ڪامريڊ جتوئي به اتان اچي نڪتو. اها ساڳي معصوميت، مرڪم، سادگي ۽ شرافت.

سندس نرم چهرو، مرڪنڊڙ اکين ۾ محبت جي چمڪ. هي لازوال معصوميت وارو ماڻهو، بک هڙتالي شاگردن سان رلي ملي هڪ ٿي ويو. شاگردن ۽ ٻين عام ماڻهن، ڪائونسل پاڪستان ۾ ان وقت هلندڙ، جمهوري جدوجهد جي باري ۾ عام طرح ۽ پيپلز پارٽيءَ جي متعلق، خاص ڪري انيڪ سوال پڇيا. هن انتهائي ڌيرج سان، پاڪستان ۽ سنڌ جي باهمي توازن جي روشنيءَ ۾ جواب پئي ڏنا. پيپلز پارٽيءَ جي باري ۾ سندس رويو بنهه سخت هو. سندس چوڻ هو ته: ”اسان کان وڌيڪ ڪير جمهوريت پسند آهي ۽ ڪنهن اسان کان وڌيڪ جمهوريت لاءِ جدوجهد ڪئي آهي؟ اسان ان وقت سنڌ جي عوام ۽ ان جي ذريعي سڀني قومن جي عوام لاءِ جمهوري حق حاصل ڪرڻ جي جدوجهد ڪئي، جڏهن اڇوڪي ليڊرشپ ٻرن ۾ لڪي پئي هئي. اصلي مسئلو هي آهي ته انهن پارٽين وٽ قومي حقن لاءِ ڪابه گنجائش نه آهي. جنهن پارٽي، جنهن تحريڪ، جنهن تنظيم جي پروگرام ۾ مظلوم قومن جي حقن لاءِ گنجائش نه هجي، انهن پارٽين تحريڪن ۽ تنظيمن لاءِ حيدر جي دل ۽ دماغ ۾ ڪابه گنجائش ناهي. باقي جيستائين پيپلز پارٽيءَ جو سوال آهي ته ان جو ليڊر به ڪهڙي ۽ قاضيءَ جي صف ۾ شامل آهي.

هي پٽا، ڪهڙا ۽ قاضي،  
وڪڻي سنڌ، ٿيا راضي.

۽ پيپلز پارٽي ئي آهي جيڪا اهڙو تانوَ ثابت ٿيندي، جنهن ۾ چور ۽ پاڳي، ڦريل ۽ قورو، ظالم ۽ مظلوم کي گڏ ڪرايو ويندو ۽ ان ذريعي سنڌ کي رضاڪارانه طور چٽوڪيو ٻڌي، پنجاب جي جهوليءَ ۾ اڇلايو ويندو. پيپلز

پارٽيءَ جي اڳواڻن وٽ سنڌ جو ڪوبه تصور ناهي ۽ جنهن وٽ سنڌ ناهي، ان سان منهنجو واسطو نه آهي.“  
اڇڪلهه باغي جو هڪ شعر پيو ڳايو وڃي .

جي جيون تو ۾ سنڌ نه آ  
پوءِ منهنجي توکان منهنجي دوري آ.

ڪامريڊ جي جيون ۽ نظريي جي صحيح عڪاسي انهيءَ شعر کان وڌيڪ مختصر لفظن ۾ ٻي ڪاٿي نه ٿي سگهي.

آءُ زاهد پريس تي نوڪري ڪندو هوس. مون پريس جي مالڪ مولانا محمد زاهد کي چيو ته: ”آءُ ڪامريڊ جتوئيءَ جي جنازي ۾ شريڪ ٿيڻ چاهيان ٿو مون کي موڪل ڏني وڃي.“ اتي هڪ ڪاتب ويٺو هو جنهن چيو، دهرئي جي جنازي ۾ وڃي ڇا ڪندين؟ مولانا زاهد ڪاوڙجي ڪاتب کي چيو: ”بڪواس نه ڪر: جتوئيءَ سڄي حياتي پنهنجي قوم ۽ مظلوم ماڻهن جي خدمت ڪندي گذاري ڇڏي. ان کان وڌيڪ ٻيو ڪهڙو مسلمان ٿي سگهي ٿو.“ حيدر بخش کان وڌيڪ پنهنجي قوم سان وفادار ۽ پيار ڪندڙ ماڻهو منهنجي نظر مان ڪونه گذريو آهي. تون وڃ وڃي حيدر بخش جي پوين رسمن ۾ شريڪ ٿي: ”... آءُ جتوئي جي آخري رسمن ۾ شريڪ ٿيس. گاڏي کاتي چوڪ مان (هاڻي حيدر چوڪ) سندس جنازو ان جاءِ مان روانو ٿيو جيڪا جاءِ اڌ صديءَ تائين سڄي سنڌ ۾ گونجندڙ هاري حقدار جي نعري جو مرڪز رهي هئي ۽ ان جاءِ جو آڳر ان وقت قومي جدوجهد جي بهادرانه ڪارواين جو مورچو بنجي چڪو هو.

مون کي خبر نه هئي ته سندس آخري آرام گاهه ٿيڻ جي خوش نصيبي ڪهڙي سرزمين کي حاصل ٿيندي. مون غالبن عمر شوري کان پڇيو ته: ”ڪامريڊ کي ڪٿي دفن ڪندا؟“ عمر مون کي جواب ڪونه ڏنو ۽ آءُ ماڻ ميث ۾ جنازي سان هلندو رهيس. سائين جي-ايم سيد، خير بخش مري، اڪبر بگٽي ۽ ٻيا انيڪ ماڻهو جنازي جي جلوس ۾ شريڪ

هئا، جلوس سڌو وڃي غلام شاهه ڪلهوڙي جي مقبري جي صدر دروازي ۾ داخل ٿيو. اتي خبر پيئي ته: ”ڪامريڊ وصيحت ڪئي هئي ته مون کي غلام شاهه جي مقبري جي احاطي ۾ دفن ڪجو.“ جلوس اندر هليو ويو ۽ آءُ مقبري جي مکيه دروازي جي سامهون بيهي رهيس. منهنجي سامهون ڪڏهن غلام شاهه جي تصوير اڀري ٿي ته ڪڏهن حيدر بخش جتوئي جو روشن چهرو آيو ٿي. غلام شاهه آزاد، آباد، پاڻ پري ۽ خوشحال سنڌ جو آخري حڪمران، ڀٽائي جي عام (روايت مطابق) ۽ حيدر بخش جتوئي سنڌ جي آڇي، آزادي، پاڻ پلائيءَ لاءِ سڄي عمر وڙهندڙ.

مون پهريون ڀيرو حيدر بخش جتوئيءَ کي جنرل هوش محمد شهيد جي قبر تي سيس نمائيندي ڏٺو هو. ۽ اڄ غلام شاهه ڪلهوڙي جي پرسان دفن ٿيندي ڏٺو. هوشو، جنهن نعرو هو ته ”مرسون مرسون سنڌ نه ڏيسون.“ اهو نعرو هٽندي ماتر يوميءَ تان ٻلهار ٿي ويو هو. ان جي قبر تي سنڌ جو هي سرڪش، باغي، هٽيلو ۽ انقلابي، سيس نمايو بيٺو هو. ٻنهيءَ ۾ رڳو سنڌ مشترڪ هئي.

غلام شاهه، جنهن سنڌ جي آزادي ۽ آبادي لاءِ وڙهندي ڪڏهن به گهوڙي جي پٺ تان هٽ نه لائو. اڄ ان جي مقبري ۾ شاهي تخت ۽ تاج کي ٺوڪر سان اڏائيندڙ هڪ انقلابي فقير دفن ٿي رهيو هو. هڪ بادشاهه، ٻيو فقير هڪ ان پڙهيل، ٻيو مارڪسي فلسفي جو عالم هڪ جاگيرداري نظام جو محافظ، ٻيو جاگيرداريءَ جو دشمن، هڪ پنهنجي چوڌاري امير ڪبير رکندڙ ۽ ٻئي جي چوڌاري هميشه بکيا ڏکيا هاري. ايڏي تضاد هوندي به ٻنهيءَ ۾ هڪ شئيءَ گڏيل هئي، جا ٻنهيءَ جو ورثو هئي، اها هئي سنڌ. سنڌي ماڻهن جي سنڌ.

حيدر بخش هن سرزمين تي سنڌ جي صدين جي پيڙيل هاريءَ جي دل جي فرياد کي پنهنجي قلم ۽ ذهني پورهئي سان منظم ڪري ”ويچاري“ هاريءَ کي ان لائق بنايو ته هو انگريزن جي پوڪيل وڏيرا شاهيءَ جي بڙ تي زوردار حملا ڪري ۽ شايد سنڌ جي تاريخ ۾ شاهه عنايت شهيد کان پوءِ ”سنڌ هاري ڪميٽي“ پهرين منظم هئي، جنهن جي جهنڊي هيٺ سنڌ جو

هاري پنهنجي حقن لاءِ وڙهڻ سڪيو، جيلن ۾ وڃڻ لاءِ تيار ٿيو، پنهنجي تنظيم جي حڪم هيٺ مرڻ ۽ شهادت ماڻڻ لاءِ اڳتي وڌيو.

هاري حقدار تحريڪ جي سلسلي ۾ جتي به هاري بغاوتون ٿيون، جتي به هارين جي هلچل هلي، جتي به هارين ڪارن قانونن تي سويون ماڻيون ۽ جتي به سنڌي هارين جو رت وهيو. اتي حيدر بخش جتوئي پنهنجي پوريءَ قوت سان موجود رهيو. هارين جي سموري هلچل ۾ هن انتهائي انقلابي قومپرست ۽ وطن دوست هجڻ جو اظهار ڪيو. مثال طور (1) سنڌ هاري ڪاميٽيءَ گهڻو ڪري سڀ ميمبر سنڌي هئا (2) هن ڪڏهن به آل پاڪستان پارٽيءَ يا تنظيم ۾ شموليت اختيار نه ڪئي. ويندي ڪميونسٽ پارٽي ۽ مزدور ڪسان پارٽيءَ لاءِ کيس بار بار چيو ويو پر هو انهن ۾ شامل نه ٿيو. (3) جيتري قدر مون کي معلوم آهي ته هو سي-پي جو ميمبر به نه هو، نه وري سي-پيءَ ۾ ايتري صلاحيت هئي جو اها هيڏي پهاڙ جيڏي انسان، جنهن جي محنت جو ڦل سموري سنڌ ۾ هارين جي اٿاهه جي صورت ۾ پکڙيل هو، تنهن کي سنڀالي سگهجي. (4) حيدر بخش جتوئي گهڻي ۾ گهڻو جيل، سختيون ۽ مصيبتون سنڌ جي قومي مسئلي، ون يونٽ جي لاءِ پوڳيون. (5) هو هميشه سنڌي زبان کي قومي زبان بڻائڻ لاءِ جدوجهد ڪندو رهيو. (6) اهو حيدر بخش جتوئي هو جنهن سڀ کان پهرين جيئي سنڌ جي نعري کي سياسي سطح تي مشهور ڪيو. انهيءَ سموري قومپرستي ۽ وطن دوستيءَ جو ئي نتيجو هو جو هو عظيم انسان دوست هو. هن جي مشهور نظم شڪوه ۽ ڊاڪٽر اقبال جي نظم شڪوه ۾ اسان کي پنهنجيءَ جي نقطه نظر جو چتو فرق نظر ايندو هو، اقبال جي شڪوه رڳو مسلمان جي شڪايت ۽ فرياد تي ٻڌل آهي، جيڪا هو خدا سان ڪري ٿو پيو. پر ڪامريڊ جتوئيءَ جو شعر سموري انسان ذات جي خدا سان بغاوت آميز شڪايت آهي.

ڪامريڊ ۽ سندس ساٿين جيڪي ڪجهه سنڌي عوام لاءِ ۽ پاڻ اڀريو سو سنڌ جي تاريخ ۾ نه رڳو ياد رهندو هو پر ايندڙ نسلن لاءِ رهنمائيءَ

جو ڪردار ادا ڪندو رهندو. آءُ ڪامريڊ جو ذڪر هن روسي الوداعي گيت تي ختم ٿو ڪريان.

\_اوهان تباهه ڪن جنگ ۾ قتل ڪيا ويا،  
ماڻهن جي آزادي ۽ باوقار جياپي خاطر.  
اوهان پنهنجون حياتيون گهريون ۽ قربان ڪيون،  
اهو سڀ ڪجهه جيڪو اوهان کي پيارو هو.  
رت ۽ ست چوسيندڙ جيل پوڳيا،  
توهان کي زنجيرن ۾ جڪڙي ڏيڻ نڪالي ڏني ويئي.  
۽ اوهان بنان پڇتاءِ جي زنجيرن ۾ جڪڙجڻ قبول ڪيو،  
ان ڪري جو اوهان اکيون بند نه ڪري سگهيا  
پنهنجي ساٿين جي پيڙا کان.  
ان ڪري به ته  
توهان کي يقين هو  
انصاف جي طاقت، تلوار جي طاقت کان وڌيڪ آهي.  
اهو وقت اچڻ وارو آهي جڏهن  
توهان جي گهورييل حياتيءَ جو حساب ٿيندو.  
اهو وقت پري ناهي جڏهن ظلم فنا ٿيندو.  
۽ ماڻهو عظمت ۽ آزادي لاءِ اٿندا.  
موڪلاڻي اي دوستو وات اوهان جي روشن آهي.  
اهو اسان جو واعدو آهي.  
اسان آخر تائين وڙهنداسين  
آزادي لاءِ خوشحاليءَ لاءِ

\*

## محمد صالح عاجز

قرآن شريف ۾ موت کي ”يقين“ چيو ويو آهي. يعني هڪ اهڙو  
 كيفيتي اظهار جنهن جي واقع ٿيڻ ۾ ڪنهن به شڪ، وهم ۽ گمان جي  
 ڪابه گنجائش باقي نه هجي. علمي طرح انهيءَ کي هرڪو مڃيندو،  
 سمجهندو ۽ اڇاريندو رهندو آهي، پر اهو مڃڻ، سمجهڻ ۽ اڇارڻ ائين هوندو  
 آهي، جيئن ٻئيءَ درجي ۾ پڙهندڙ ٻار سچل سرمست جو بيت ياد ڪري  
 دهرائيندو رهي. البتہ انهيءَ يقين جو ڌڪ ڳري پٿر وانگر احساساتي دنيا جي  
 شيشي تي ان وقت لڳندو آهي، جڏهن انسان کان ڪا اهڙي شخصيت جدا  
 ٿي وڃي، جنهن سان جذباتي ناتا ڪنڊيل هجن. جڏهن اهڙي شخصيت جي  
 باري ۾ اهو يقين ٿي ويندو آهي ته کيس اسان وري ڪڏهن به ڏسي نه  
 سگهنداسون. ان وقت جذباتي دنيا ۾ اهڙو زلزلو پيدا ٿي ويندو آهي. جيڪو  
 ذهن ۽ دماغ جا سمورا ڪاڪ مهل ڏاهي وجهندو آهي ۽ انسان هيڏي  
 ساري ڪائنات ۽ ان جي هلچل ۾ پاڻ کي اڪيلو، بيوس، مايوس ۽ اداس  
 سمجهندو آهي ۽ کيس اهو احساس هڪاري وڌيڪ ستائيندو آهي ته،  
 انسان جي حياتيءَ جي ڏينهن کي موت جو ڪارو ڪانءُ ان جي داڻن وانگر  
 چڱيندو ٿو اچي.

محمد صالح عاجز جي وفات جي خبر ٻڌي مون تي به مٿئين قسم  
 جي ڪيفيت طاري ٿي ويئي. ڇو ته هن جي شخصيت سان ڪيترن ئي  
 سببن ڪري منهنجي جذباتي وابستگي هئي. هڪ ”قلندر“ صفت انسان  
 هو، جنهن جي هن ڪائنات ۾ پنهنجي نظرين کان سواءِ ڪابه دولت نه  
 هئي. هو وڏو بهادر ماڻهو هو، جنهن جو ڪند وقت جي ڪنهن به لات ۽  
 منات اڳيان نه جهڪيو هو جنگ آزاديءَ جو عظيم ۽ بيغرض مجاهد هو.  
 جنهن جوانيءَ جون ڪيتريون ئي بهارون ۽ امنگن پريا سال، برطانوي سامراج  
 جي جيلن جي حوالي ڪري ڇڏيا ۽ اهي ڏونگرن جهڙا ڏينهن ۽ رجن جهڙيون  
 راتيون آزاديءَ سان سندس عشق کي اجهائي نه سگهيا. هو سنڌ جي تاريخ جو

وڏو عالم هو. جنهن کي سنڌ جي تاريخ ۽ ان سان لاڳاپيل مقام ماڳ، هند، پيچرام گئس، گهيڙ دريا جا وهڪرا ۽ بندر بر زبان ياد هئا. هو لطيف جي شاعريءَ آيل سموري جاگرافيءَ جو حافظ هو ۽ اها سڀ ڌرتي سندس لاءِ هت جي تري وانگر هئي. هو بهترين اديب، سٺو نقاد، شعل بيان مقرر ۽ ان ٿڪ محقق هو. هن جي سنڌ جي تاريخ تي ڪيل تحقيق، وسيلن جي اثاڻ ۽ منفرد نقطه نظر سبب چچي عوام جي سامهون اچي نه سگهي آهي ۽ خبر نه آهي ته اهو قيمتي سرمايو ۽ املهه وٽ هاڻي هت به اچي سگهي يا نه، جيڪڏهن اها تحقيق وقت سر چچي ميدان ۾ اچي ها ته ڪيترن دستاربنڊ مورخن جون پڳون لهي وڃن ها ۽ ڪيترن تاريخ جي اجاريدارن جا دڪان بند ٿي وڃن ها. ايڏي وڏي علم ۽ تحقيق هوندي به هن وٽ هر انهيءَ عالم اديب ۽ فنڪار جو بي پناهه قدر هو، جنهن هن سرزمين ۽ ان جي عوام لاءِ ٿورو ڪجهه به ڪيو آهي. هو تاريخ جي معاملي ۾ پير حسام الدين راشدي سان ڪيترين ڳالهين ۾ اختلاف رکندي به سندس عقيدت مند ۽ مداح هوندو هو. خود پير صاحب مرحوم به عاجز جي ڄاڻ ۽ علم جو معترف هوندو هو. پير صاحب هڪ ڀيرو، غالبن پوين ڏينهن ۾ آچ ڪئي هئي ته ”اچو مون وٽ اچي رهو ته گڏجي سنڌ جي تاريخ تي رهيل ڪم کي اڪلائڻ جي ڪوشش ڪريون.“ پر افسوس جو پنهنجيءَ کي دير ٿي چڪي هئي.

عاجز برصغير جي آزاديءَ واري هلچل ۾ پاڻ خود شريڪ رهيو ۽ جنهن وقت ”هيمون ڪالائيءَ“ کي قاسي ڏني پئي ويئي، ان وقت هو به سکر جيل ۾ موجود هو. ٻي مهاڀاري لڙائي چڙڻ کان پوءِ سنڌ ۾ هندستان جي بچاءَ وارن قانونن جو پهريون قيدي محمد صالح عاجز هو. تريپوره واري مشهور ڪانگريس جي گڏجاڻيءَ ۾ محمد صالح عاجز هڪ سنڌي ڪائونسلر جي حيثيت ۾ شريڪ ٿيو هو ۽ سباش چندر بوس کي ووت ڏنو هئائين... هو پنهنجي حياتيءَ ۾ ننڍي کنڊ جي گهڻو ڪري سڀني چوڻيءَ جي ليڊرن سان ملي چڪو هو ۽ آزاديءَ جي جنگ جي معلومات جي سلسلي ۾ هو گهمندڙ ڦرندڙ انسائيڪلوپيڊيا هو. سنڌ ۾ ڪانگريس جي ڪردار مسلم ليگ جي روش، هتي جا ڪانگريسي ڪارڪن ۽ انقلابي

ليڊر حر تحريڪ، عالمن جو ن ڪوششون ۽ قربانيون، بزرگ امروتيءَ جي تحريڪ، ڪميونسٽ پارٽي ۽ ان جا ڪارڪن. اهي سڀ موضوع ڪو ويهي عاجز ڪان ٻڌي. اهڙي واقعا ۽ نقطا جن جو رازدان صرف عاجز هو، سو سڀ ساڻس گڏ هميشه هميشه لاءِ دفن ٿي ويا. هڪ پيري ننڍي کنڊ جي آزاديءَ واري هلچل تي پوري شوق سان ڳالهائي رهيو هو. مرحوم عبدالحق عالمائي، نياز همايوني ۽ آءُ ڪيس مڪمل ڌيان سان ٻڌي رهيا هئاسين. اهڙي واقعا ۽ نقطا بيان ڪري رهيو هو، جيڪي اسان نه ڪٿي پڙهيا ۽ نه ٻڌا هئا. اهڙن ئي واقعن جي سلسلي ۾ هڪڙو واقعو ٻڌايائين ته:

”گانڌي کي ننڍي کنڊ جون سڀ ٻوليون سکڻ جو جنون هوندو هو. آخري عمر تائين مختلف ٻوليون سکندو رهندو هو. آءُ 1945ع جي پڇاڙي ڌاري ساڻس مليس. مهاڻا پڇيو ”سنڌي آهين.“ ورائيم ”ها“ چوڻ لڳو ”سنڌي ڀاڱي مٺي پاشا آهي. آءُ جيرام داس کان سنڌي سکي رهيو آهيان.“

آزادي جي تحريڪ تي وڻس، ايڏو علم ۽ ڄاڻ هئا، جو جيڪر ويهي لکن ها ته هوند شورش ڪاشميري ۽ عبدالله ملڪ کان وڌيڪ سٺو ۽ اعتبار جوڳو مواد، سنڌ واسين کي ملي وڃي ها. پر زماني جي ڦيرين گهيرين ۽ حالتن جي نازسازگاريءَ ڪيس وانڌڪائي نه ڏني جو اهي ڪم ڪري سگهي. آزاديءَ جي تحريڪ جا اهي مجاهد، جيڪي غير فرقيوارانه سياست کي مڃيندڙ هئا، سي 14 آگسٽ 1947ع جي صبح جو پنهنجن پنهنجن بسترن ۽ گهرن ۾ غدار بنجي ويا. اهو هو سرٽيفڪيٽ جيڪو آزاديءَ جي صبح تي هنن کي مليو. جنهن آزاديءَ هو پنهنجي وقت جي سڀ کان وڏي سامراجي طاقت جي پهڙ سان ٽڪر کائيندا رهيا. ڦاسين جي تختن تان واپس وريا، سڄي عمر موت جي دروازي جو ڪڙو ڪڙو کائيندا رهيو. اهو اهڙو صدمو هو، جنهن جي ڪري هو ذري گهٽ پنهنجو ذهني توازن وڃائي ويٺا. نتيجي طور هو نه آزاد ملڪن جي حڪمرانن سان ٺاهه ڪري سگهيا ۽ نه ئي وري انگريز دور واري، پنهنجي ولولي کان ڪم وٺي سگهيا. هيڏي ساري ملڪ ۽ عوام جي هجومن ۾ هو سدائين پاڻ کي اڪيلو، تنهن ڀاءُ ۽ ويران محسوس ڪندا رهيا. انهيءَ اڪيلائيءَ، تنهائيءَ، اداسي ۽ ويرانن هنن

جي ذهني ۽ فڪري دنيا جهوري ۽ پوري ڇڏي. عاجز صاحب جي شخصيت به ڇڻ سڌائين جهريل ۽ پريل نظر ايندي هئي. هڪ ڀيرو ڪائونسل پڇيم: ”مولانا صاحب! هاڻي پوڙها ٿي ويا آهيو؟“ جواب ڏنائين ”آءُ ۽ منهنجا ساٿي ۽ ٻيا اسان جهڙا سوين ڪارڪن هندوستان ۽ پاڪستان ۾ 1947ع ۾ پوڙها ٿي چڪاسين. اسان جون چيلهون پڇي پيون. هاڻي جيئن جو نقل ڪري رهيا آهيون. نه اهي ماڻهو آهن نه اهو ماحول، نه اهو خلوص آهي نه ولولو، نه وري انهن شين جي قدر ڪرڻ وارو ڪو.“

واٽن سيئي ويام، وڻ منجهائين واسيا،

ههڙا هوت هٿام، جو سرهي سڄ ڪري ويا.

پڇيم: ”مولانا صاحب! مسلم ليگي چون ٿا ته اوهان ماڻهو مسلمانن جي خلاف هئا؟“ چوڻ لڳو ”بس يار! اسان شڪست کاڌل فوج جا سپاهي آهيون. شڪست کاڌل فوج جي سپاهين تي هر قسم جا الزام لڳندا آهن. اسان نه مسلمانن جا مخالف هئاسين ۽ نه ئي وري هندن جا دلال. اسان ته آزاديءَ جا عاشق هئاسين.“

هڪ فنڪار کان پڇيو ويو ته ”ڪنهن گهر کي باهه لڳي ۽ ان گهر ۾ معصوم ٻار به هجي ته هڪ فنپارو پڻ! تون ان گهر مان ڪنهن کي ڪيندي؟“ فنڪار ورائيو هو ته: ”باهه کي جيئن ٻار ۽ فن ٻئي سلامت رهي سگهن.“

”ننڍي کنڊ کي انگريز سامراجيت جي باهه وڪوڙي وئي هئي ان ۾ هندو، فنپاري وانگر هو ته مسلمان، ٻار وانگر. اسان انهن ٻنهيءَ مان ڪنهن هڪ کي بچائڻ بدران انگريز سامراجيت جي باهه ختم ڪرڻ ٿي چاهي، جيئن هندو ۽ مسلمان ٻئي سلامت رهي سگهن.“ اڄ آزاديءَ جي تحريڪ هو اهو مخلص ۽ سچو سپاهي اسان کان هميشه لاءِ موڪلائي ويو. پڪ سان سندس عشق جي چٽنگ سلامت رهندي، سامراجيت جي خلاف ٻاريل سندس باهڙي تمڪندي تمڪندي ڪڏهن پٺت بنبي ۽ ان جي اها ۾ ڪيترا مسافر پنهنجي منزل تي پهچندا.

اسان جي نسل کي خبر ئي ڪانهي ته هن سرزمين، هن سال 1982ع ۾ پير حسام الدين راشديءَ کان پوءِ پنهنجي ڪيڏي پئي عظيم فرزند کي وڃايو آهي. اسان وٽ جتي عظمت ۽ وڏائي، عهدي ۽ دولت سان سڃاتي ويندي آهي، تن کي ڪهڙي خبر محمد صالح عاجز جي.

هوءَ جا ڀري هير، ڪاڇي ڏونگر ڪنڌين  
ٻيو ڀاريندو ڪير، ڪاهوڙڪيءَ ڪير ري.

\*

## علي احمد ڏوگر

گهڻو ڪري 1974ع جو اپريل مهينو هو، جو سنڌ جي ان وقت جي صورتحال ۽ ان جي نتيجن تي غور ڪرڻ لاءِ، سول لائين جي هڪ بنگلي ۾ چند هم خيال ساڻين جي گڏجاڻي ٿي. جنهن ۾ خيرپور لاڙڪاڻي، ٿرپارڪر ۽ ڪراچيءَ کان ڪافي تعداد ۾ دوست آيل هئا، تعارف هلندي مون کي ڪنهن دوست چيو ته، ”هي خيرپور کان آيل دوست علي احمد ڏوگر آهي. مون کيس هٿ ڏنو ۽ خوش خير عافيت ڪرڻ لڳس. ڪشادي پيشاني، روشن ۽ تيز سنڌين واريون روايتي اکيون، پورو پنو قدم سنهو جسم، سنڌو دريا جي پاڻيءَ جهڙو رنگ، آهستي ۽ پر معنيٰ ڳالهائڻ، دنيا ۽ سنڌ جي تحريڪن شخصن ۽ ڪتابن جي ڄاڻ جو پندار علم جو عاشق، سنڌ جي سياسي لاهن چاڙهن جو نگران، سنڌ جي واهڻ جو اُفتي، پهراڙي جي زندگي ۽ خلوص جو پيڪر، با صلاحيت، ايماندار، جفاڪش، آرام کي حرام ڄاڻڻ وارو، جدوجهد ۽ مسلسل جدوجهد جو عملي نمونو، هر ويريءَ سان ٽڪرائيندڙ ۽ هر وير جو واهرو، چند منتن ۾ پنهنجي سحر انگيز شخصيت جي ذريعي متاثر ڪندڙ. اهو هو علي احمد ڏوگر.

مختصر عرصي ۾ اها واقفيت پر خلوص دوستي ۽ پنهنجائپ جو درجو حاصل ڪري ويئي. مون هن کي اسٽيج تي تقرير ڪندي ڏٺو. دوستن جي مجلس ۾ ٽهڪ ڏيندي ڏٺو. ۽ مخالفن سان بحث ۽ جهيڙو ڪندي به ڏٺو. هر جڳهه سندس ڪردار ۾ سنڌيت ۽ سنڌ جي مظلوم ۽ مجبور انسانن جي زخمن جو درد محسوس ڪيم.

آخري پيرو کيس، ايل-ايم-سي ۾ بيماريءَ جي بستري تي ڏنم، پڇا ڪرڻ لاءِ ويو هئس، سندس عزيزن کان سواءِ شاگردن، اديبن ۽ دوستن جو هجوم هو، ڇو ته هو سڀني جو عزيز هو. سڀني جو مائٽ هو هن سنڌ جي مٽيءَ جي ذري ذري، سنڌ جي ڪيٽن ۾ اناج جي پڪڙيل خوشبو ۽ سنڌ جي ننڍڙي انسان جي هر دڪ درد سان نينهن لڳايو هو ۽ اهي ماڻهو اڄ کيس

ڏسڻ لاءِ آيل هئا. آءُ سندس بستري جي ويجهو ويس مرڪنڊڙ مهاندي تي بيهوشي طاري هئي، اڪيون بند هيون. مون سمجهيو، هو اڄ اسان کان، اسان جي سستي ۽ آرس سبب ناراض آهي. ڪجهه وقت بيهڻ کان پوءِ نڪري آيس.

مون کي ڪم سبب ڳوٺ ويڻو پيو. ڏيڍ مهيني کان پوءِ موٽي آيس ته ڪنهن دوست ٻڌايو ته علي احمد ڏوگر گذاري ويو...! مون کان رڙ نڪري ويئي. هو هليو ويو...! سنڌ ۽ سنڌ جي عام ماڻهو کي هنن حالتن ۾ ڇڏي، هو صرف بچ ڇڏي، فصل لهڻ جي انتظار کان سواءِ هليو ويو. رڳو سڀني ڏسي، ان جي ساڀيا جي چنٽا ڪرڻ کان سواءِ هليو ويو. ها هو هليو ويو. ايترو پري جو اتي نه اپالو جي رسائي آهي ۽ نه خيال، تصور ۽ ذهن جي پرواز. هو اهڙي ماڳ هليو ويو جتي جو نه ڪنهن نشان ڏٺو آهي ۽ نه ئي ڪو سنيهو اچي سگهي ٿو. هو هليو ويو ظلم ۽ جبر ڏاڍو ۽ ڏهڪاءُ واري ماحول کان رسي، هو هليو ويو مائٽن ۽ دوستن کي ڇڏي. اڄ اسان هن کي ڏسي سگهون ٿا، پر هڪ پردي جي پٺيان ۽ جيستائين اهو پردو نه هٽيو آهي تيسين هڪٻئي سان ڳالهائي نه ٿا سگهون. اڄ آءُ سوچيان پيو ته آخري پيرو جڏهن هن مون ڏانهن ڏٺو ئي ڪونه هو ته، ڪهڙي خبر ته هو هميشه لاءِ منهن مٽي رهيو آهي.

اڄ هو خيرپور جي هڪ ٽڪريءَ تي اسان جي احساسن کان بي نياز ستو پيو آهي، پر کيس ڪهڙي خبر ته ڪيتريون دليون آهن، جن تي سندس ياد جا نه چنڊڙ زخم آهن.

مينديءَ رتا هٿڙا، ڪجل پنا نين،  
سڀني وڏا ويڻ، ويندڙ ويندا ئي رهيا.

\*

## پير حسام الدين راشدي

گهڻو ڪري سال 1973ع هو. جيئي سنڌ اسٽوڊنٽس فيڊريشن ڪراچي برانچ پاران ٿياسافيڪل هال ڪراچيءَ ۾، محترم جي-ايم-سيد جي سالگره جو جشن ملهايو پئي ويو. انهيءَ جلسي جي صدارت محترم پير حسام الدين راشدي ڪري رهيو هو.

منهنجي تقرير هلندي، مون ڏٺو ته پير صاحب انتهائي ڌيان ۽ توجه سان منهنجي نقطن جي ادائگيءَ، جملن جي جوڙجڪ ۽ ڳالهائڻ جي انداز کي ڏسي ۽ ٻڌي رهيو آهي. سندس انهيءَ دلچسپيءَ مون تي هڪ قسم جو علمي رعب طاري ڪري ڇڏيو ۽ مون تقرير جي پڇاڙيءَ ڏانهن موٽڻ کانيندي چيو ”آءٌ محسوس ٿو ڪريان ته هن اسٽيج تي علم جو پهتاڙ ۽ ڪمندڙ ڦرندڙ ڪتب خانو موجود آهي. ان جي موجودگيءَ ۾ منهنجي زبان ڳالهائڻ جي طاقت وڃائيندي ٿي وڃي. منهنجو ذهن پنهنجيءَ بيوسيءَ جو اظهار پيو ڪري“ ان چوڻ تي مون ڏٺو ته پير صاحب جي چاهي تي ناگواريءَ جي ريڪائن جا پاڇا پوڻ لڳا آهن. آءٌ سمجهي ويس ته پير صاحب کي سندس واکاڻ وارا جملا نه وڻيا آهن، پوءِ مون کي تقرير ختم ڪرڻي ئي هئي، سو آخر ۾ مون چيو: ”ذوالفقار علي ڀٽو جنهن قومي تصور تي عمل ڪري رهيو آهي، ان جو بنياد اقبال جي شاعري آهي، جنهن جي پڙهڻ سان مون کي حقي جي ڌپ ايندي آهي. ۽ جي-ايم-سيد پنهنجي قومي تصور جو بنياد دولهه دريا خان جي شهادت جي رت ڦڙن مان کنيو آهي، جنهن جي خوشبوءِ اڳيان مهندانه مينديءَ جي هٻڪار ڪائي حيثيت نه ٿي رکي. جي-ايم-سيد تي بم اچلائڻ وارن کي ياد رکڻ گهرجي ته، ان جا ٽڪرا ڪٿي پاڪستان جي نقشي تي نه ڪرن.

منهنجي تقرير جي انهيءَ پيرا تي سمورو هال تڙين سان گونجي اٿيو. مون ڏٺو پير صاحب والهانه بيخوديءَ مان ڪرسيءَ تان ذري گهٽ اڻوٽي،

تازيون وڃائي رهيو آهي. انهيءَ پيرا ۾ دولهه دريا خان جي شهادت جو ذڪر هو ۽ سنڌ جي تاريخ ۾ دولهه دريا خان کان وڌيڪ ٻي ڪا به شخصيت پير صاحب لاءِ اتساهه ڏياريندڙ نه هئي. سنڌ جي انهيءَ عظيم محب الوطن شهيد جو جڏهن به پير صاحب جي مجلس ۾ ذڪر چڙندو هو، ته مٿس وجد جي ڪيفيت ڄاڻجي ويندي هئي ۽ چونڊو هو ته: ”آءُ جڏهن به دريا خان جي قبر تي ويندو آهيان يا سندس باري ۾ سوچيندو آهيان ته فارسيءَ جو هي شعر ازخود منهنجي ذهن ۾ اڀري ايندو آهي.“

بگريزد از صف ماهر که غوغا نسی ت

کسے که کشته شد از قبله ما نسی ت

(پاڙيو اسان جي صفتن مان ڀڄي وڃي ۽ جيڪو سر اڏي ٿي رکڻ لاءِ تيار نه آهي سو اسان جي ڪتب مان نه آهي.)

اهو پهريون ڀيرو هو جو شعوري حالت ۾ مون سنڌ جي هن لاکيئي فرزند کي تقرير ڪندي ڏٺو ۽ ٻڌو، تقرير ڇا هئي، فطرت جي مختلف مظهرن جي ميلاپ جو جلوو هئي. ڪٿي لفظ ٻڌندڙن جي ذهنن ۾ ائين پसार ڪري رهيا هئا، جيئن ٺٽي جا ڪناري، ڪينجهر ڪناري پيا جي اوسيٿي ۾ پसार ڪندي هجي. ڪٿي، پهڙن جون پاڙون لوڏيندڙ زلزلي جي گونج ۽ گرج هئي. ڪٿي، دشمنن تي ڪتاريءَ جو وار هو، ڪٿي، سنڌوءَ جي ساوڻ ۾ موج هئي. ڪٿي، ڪينجهر تي نوريءَ جي هندوري وانگر لوڏا کائيندڙ ٻيڙيءَ جي دل ڪشي هئي، ته ڪٿي، ائين پئي لڳو ڄڻ ائينس جي چوڪ تي سقراط سچ جو جهنڊو کنيو بيٺو آهي ۽ بت پرست يونانين کي سچ۔ مطلق، ڪو سبق پڙهائي رهيو آهي. آءُ تقرير جي سحر ۾ غرق هجڻ جي باوجود ان جو هر لفظ، هر نقطو ۽ هر جملو ذهن جي ڦرهيءَ تي اڪاريندو ٿي ويس. پوءِ مون اها تقرير يادگيريءَ جي مدد سان پوري لکي ڇپائي ڇڏي. آءُ سمجهان ٿو ته اهو پهريون ڀيرو هو جو سندس اڻ لکيل تقرير جو پورو ڪٿي شايع ٿيو هجي. پاڻ ڇپيل تقرير پڙهي ڏاڍو خوش ٿيو ۽ جڏهن سندس ٻي تقرير، جيڪا بنان لکڻ جي ڪئي هئائين، ان جي ڇپجڻ

جو مهراڻ رسالي وارن ذڪر ڪڍيو. تڏهن هڪدم چيائين ته، نياز سان ملي اها تقرير حاصل ڪيو ڇو ته کيس خبر هئي ته مون اها تقرير لکي ڇڏي آهي ۽ آءُ نياز همایونيءَ کان سواءِ ڪنهن کي ڪونه ڏيندس. اڳتي هلي اها تقرير مهراڻ رسالي ۾ ڇپي ۽ اڄڪلهه گهڻو ڪري سڀني سنڌي رسالن ۽ اخبارن ۾ ”ڪتاب“ جي موضوع تي ڪيل پير صاحب جي اها تقرير ڇپجي ٿي پئي. اها حقيقت ۾ منهنجي لکيل ۽ نياز همایونيءَ جي ايڊوڪيٽ آهي. مهراڻ جي اسٽنٽ ايڊيٽر اهو غلط لکيو آهي ته اها تقرير ٽيپ ڪئي ويئي هئي ۽ ڪيسٽ تان اٿاريل آهي. پر پهرين تقرير جيڪا مون لکي ۽ ڇپرائي هئي سا هڪ ڀيرو جي-ايم-سيد جي باري ۾ آزاد قاضيءَ جي ترتيب ڏنل ڪتاب ”لامون تنهن وڻ سنڌيون“ ۾ ڇپي هئي. آءُ چاهيان ٿو ته پير صاحب تي پنهنجا تاثر لکندي اها تقرير به هتي ڏيئي ڇڏيان، ڇو ته اها تقرير ئي هئي جنهن جي ڇپائيءَ کان پوءِ پير صاحب منهنجي باري ۾ ڪا راءِ قائم ڪئي، جنهن جو اظهار پاڻ هر موقعي تي ڪندو رهندو هو.

”آءُ مجلس ۾ شريڪ ٿي نهايت خوش ٿيو آهيان. هي مجلس اوهان پنهنجي حقيقي ليڊر ۽ صحيح رهنما جي ڄمڻ جي ڏينهن جي سلسلي ۾ ملهائي رهيا آهيو. جي-ايم-سيد هاڻي هڪ شخص نه رهيو آهي، پر هو هڪ تحريڪ بنجي چڪو آهي. کيس سنڌ جي وجود کان الڳ ڪري نه سگهجي ۽ نه ئي وري سنڌ کي سيد کان جدا سمجهي سگهجي ٿو. جي-ايم-سيد پنهنجيون وفاداريون، قربانيون، ۽ ڪوششون سنڌ سان وابسته ڪري هميشه لاءِ پاڻ کي امر بڻائي ڇڏيو آهي. اهي قومون خوش قسمت آهن جن کي جي-ايم-سيد جهڙا ليڊر ملن ٿا. منهنجي خيال ۾ هن وقت ننڍي کنڊ ۾ ٻه ماڻهو اهڙا آهن جيڪي پنهنجي اصولن، ڪردارن ۽ اخلاق جي ڪري مثالي حيثيت رکن ٿا. اهي آهن جي-ايم-سيد ۽ عبدالغفار خان، پر بدقسمتيءَ سان اسان، جي ملڪ ۾ هر سڄي ۽ مخلص ماڻهو کي الزامن ۽ فتوائن جو نشانو بنايو ويو آهي. انهن الزامن ۽ فتوابازين جو نتيجو آهي جو بچيل ملڪ به جان ڪنيءَ جي جي عالم ۾ آهي. ملڪ جو آئيندو ڇا

ٿيندو تنهنجي خبر سياستدانن کي باقي حالت نهايت ئي ڏکون ٿي ٿي. سنڌي زبان کي ڪا به ٻولي ختم ڪري ٿي سگهي ڇو ته هن زبان جو پاڙون ڌرتيءَ ۾ ڪتل آهن. سنڌي زبان کي عربي به ختم ڪري نه سگهي. توڙي جو قرآن جي زبان هئي سنڌي اڄ به موجود آهي ۽ عربي صرف نيوتائون جي مدرسي ۾ وڃي رهي آهي. سنڌ تي فارسيءَ اڻ سئو ورهيه راج ڪيو پر اها سنڌيءَ جي جاءِ نه والاري سگهي. ۽ پاڪستان جنهن ۾ آئين هميشه ٿندا رهندا آهن، اتي سنڌي زبان جي بل تي مڙهيل آرڊيننس ڪيترو جٽاءُ ڪندو. سنڌيءَ ۾ لطيف، سچل ۽ راجي فقير جو فڪر آهي. انهيءَ فڪر جا مڃيندڙ ڪافر ٿا ٿي سگهن. جيڪڏهن اهي ولي الله به مسلمان نه هئا ته پوءِ اهڙي ڪفر تي اسان فخر محسوس ڪنداسين. خدا حافظ.“

....

....

....

پير صاحب کي سنڌ جي نوجوانن ۾ وڏيون اميدون هيون ۽ سندس خواهش هوندي هئي ته سنڌ جا نوجوان نه رڳو سياسي ميدان ۾ اڳتي وڌي با اصول ۽ بهادريءَ واري سياست ذريعي سنڌ جي حقن جي حفاظت ڪن، پر ادب ۽ تاريخ جي ميدان ۾ به اعتماد ۽ کليل ذهن سان سنڌ جي سموري سرمائي کي نون فڪري رجحانن ۽ تحقيقي مواد سان وڌيڪ سگهارو، سرمائي وارو ۽ مالا مال ڪن. انهيءَ سلسلي ۾ هن کي جنهن به نوجوان ۾ ڪا علمي چٽنگ ۽ تاريخي ذوق جي پروڙ پوندي هئي ته دل کولي ان کي همٿائيندو هو ۽ ان کي داد ڏيڻ ۾ پنهنجي علمي مرتبي جي ڪري ڪابه حد مقرر نه ڪندو هو. منهنجي پنهنجي باري ۾ سندس راءِ هميشه واکاڻ ۽ حوصله افزائي واري رهي. انهيءَ سلسلي ۾ ٻه ٽي واقعا پيش ڪجن ٿا.

سينارجن ۾ ”پٽائي-ڏينهن“ جي سلسلي ۾ ڪيل منهنجي تقرير ”پيغام“ رسالي ۾ چپي، اهو رسالو پير صاحب وٺي پڙهيو، (ياد رهي ته پير صاحب ”پيغام“ جو مستقل پڙهندڙ هو ۽ سدائين پئسن سان وٺي پڙهندو هو)

۽ منهنجي تقرير جي باري ۾ نياز همايونيءَ کي هڪ شاندار خط لکيائين، جنهن ۾ ان تقرير جي واکاڻ ڪندي هي تاثر ڏنائين: ”ان سان منهنجو ايمان نه صرف تازو ٿيو، پر پاڻ وڌيو. خدا جو شڪر آهي جو پاڻ وٽ اهڙا لعل پڻ ٿا.“

منهنجو ڪتاب ”سر ۾ سانجهيءَ وٽ“ چيو، جنهن ۾ پير صاحب تي تنقيد ٿيل هئي. انهيءَ تنقيد جو حوالو ڏيئي حامد علي خانائي ۽ ڪن ٻين پير صاحب کي خط لکيا ته هڪڙي ڪين جهڙي ماڻهو اوهان تي تنقيد ڪئي آهي. پير صاحب تي نه معلوم انهن خطن جو ڪهڙو اثر پيو، پر انهن خطن کان پوءِ موري جا دوست راشد مورائي ۽ مولابخش ٻرڙو، پير صاحب سان ملڻ ويا. ڪچهري هلندي خانائي ۽ ٻين جي خطن جو ذڪر نڪتو. انهيءَ سلسلي ۾ پير صاحب چيو ”عبدالواحد کي حق آهي مون تي تنقيد ڪرڻ جو. مون کي خوشي آهي ته تاريخ جي سلسلي ۾ نوجوانن اندر تنقيدي شعور پيدا ٿيو آهي. عبدالواحد آريسر اهڙو لکيڪ آهي جيڪو ڪوڙا ڪائي جيل جي ڪوٺيءَ ۾ ويهي سنڌ جي تاريخ تي لکي ٿو. اسان سست ماڻهو آهيون جيڪي لکڻ کان سواءِ ڪجهه نٿا ڪري سگهون. عبدالواحد جي قلم ۾ جيڪا طاقت ۽ سچائي آهي، سا ورلي ڪنهن نوجوان ۾ هوندي. منهنجو وس پڇي ته جيڪر کيس زندگيءَ جون سموريون سهولتون ڏيئي، ايئرڪنڊيشن ڪمري ۾ ويهاري ڪانس رڳو لکڻ جو ڪم وٺان. اوهان مهرباني ڪري عبدالواحد جو جيڪو به نئون ڪتاب چپجي سو مون کي پهچائيندا ڪريو.“

1972ع ۾ آءُ جيل ۾ هوس ته منهنجو ڪتاب ”صدنين جون صدائون“ چيو. پير صاحب ان وقت اسپتال ۾ داخل هو، اتي کيس اهو ڪتاب مليو. هڪ ڏينهن آءُ سنڌ اسپيشل ٽربيونل ۾ حاضريءَ تي ويس، جتي پير صاحب جو هڪ عزيز اچي مون سان مليو. چيائين: ”پير صاحب بيماريءَ جي بستري تان سلام موڪليا آهن ۽ چيو اٿس هن دور جي سنڌ کي اهڙي قلم ۽ ايمان جي ضرورت آهي آهي. خدا توکي هر امتحان ۾

ڪامياب ڪري. هت مان قلم متان ڇڏين. جيل جو وقت سجايو ڪر ۽ مسلسل لکندو ره.

مون کي محمد ابراهيم جويي ٻڌايو ته: تنهنجي هر لکڻيءَ جي جيڪا تعريف پير صاحب ڪندو هو، سا حيرت جهڙي ڳالهه آهي. تنهنجي قلم پير صاحب کي بيحد متاثر ڪيو هو. واقعي تنهنجي علم ۽ طاقت آهي: اهڙن ئي خيالن جو اظهار حسين شاهه راشدي پڻ ڪيو. اها سڀ تعريف ڀرپڻ ڪندو هو. روبرو ڪڏهن به اهڙي تعريف نه ڪيائين، اٽلو نصيحتون ڪندو هو ته، ”لڳاتار لکڻ ۽ پڙهڻ جي عمل کي جاري رکندو اچ. ڪڏهن به احساس ڪمٽريءَ ۾ مبتلا متان ٿين. ته مون وٽ ڪا ڊگري ناهي، جڏهن به ڊگري نه هجڻ جو احساس ستائينءَ ابوالڪلام ۽ مون ڏي ڏسجانءِ“ هڪ ڀيري ڪائس انٽرويو وٺندي پڇيو ويو ته: جيڪڏهن توهان ڪنهن ڪاليج يا يونيورسٽيءَ ۾ پڙهو ها ته! جواب ڏنائين ته: ”سگا جو ميمبر هجهاڻ ها.“ اهو جواب سگا تي طنز ۽ ٽوڪ سان ڀريل آهي ان ڪري جو پير صاحب جا خيال سگا جي باري ۾ ڪڏهن به چڱائي يا تعريف وارا نه رهيا. سگا جيئن ته گهڻو ڪري سنڌي ڪامورن جي جماعت هئي ۽ پير صاحب جو خيال هو ته سنڌي سماج کي پنڌي پيل رکڻ ۽ سنڌ کي تباهه ڪرڻ وارا عنصر وڌيري، پير ۽ سنڌي ڪاموري تي مشتمل آهن. جنهن سنڌي ڪاموري، سنڌي عوام کي ڏيڍ سو سال تائين ڌارين جو دلال ٿي چٽيو، ۽ چيپاڻيو ۽ ماريو ڦريو آهي، سو اڄ وقتي ڦيٽي ڦرڻ سان گڏ سانڊي وانگر رنگ مٽائي قوم جي خادم جي روپ ۾ ڦرڻ لٿڻ ۾ مصروف آهي. سنڌي ڪاموري جنهن ماحول ۾ جنهن پس منظر ۾ تربيت ورتي آهي، سو ماحول ۽ پس منظر ئي قوم دشمني ۽ عوام بيزاري وارو هو. ان ۾ ڪنهن اهڙي تبديليءَ جي گنجائش ئي نه آهي جيڪا تبديلي قومي مفاد وٽان هجي. 1978ع ۾ ڪراچي يونيورسٽيءَ ۾ ”لطف ڏينهن“ هو. ان جلبي ۾ صدارت مون ڪئي ۽ پير صاحب خاص مهمان هو. انهيءَ موقعي تي ڊاڪٽر سليمان شيخ ٻڌايو ته، 31 ڊسمبر جو سگا طرفان اديبن جو قافلو ڀٽائيءَ جي مزار تي گلن جي چادر چاڙهيندو. ۽ ڊاڪٽر صاحب وڌيڪ

ڀٽائيءَ کي خراج تحسين پيش ڪندي چيو ته: ”ڀٽائي اڄ جي دور ۾ سنڌي قوم جي هٿ ۾ ايتڻم بم آهي. سنڌي قوم جي نجات جو واحد ذريعو ۽ وسيلو ڀٽائي آهي.“

پير صاحب کي اصولي طور مون کان اڳ ۾ تقرير ڪرڻي هئي، ڇو ته آءُ مجلس جو صدر هوس. پر پير صاحب مون کي چيو ته ”تون اڳ ۾ تقرير ڪر ۽ مختصر. ڇو ته مون کي اڄ تمام تفصيل سان گهڻن مسئلن تي ڳالهائڻ جي ضرورت آهي.“ مون کي ڀلا ڪهڙو اعتراض ٿي سگهي ٿو؟ اها پاڻ منهنجي خوش قسمتي آهي هئي جو آءُ ڪافي وقت کان پوءِ سندس علم مان فيض پرايان. انهيءَ وچ ۾ ڪنهن شاگرد تقرير ڪندي من کي چوٿين دنيا جو مفڪر چيو ته، پير صاحب هڪدم مون کي چيو ته: ”پ-پ-پ وارن ڀٽي کي ٽين دنيا جو مفڪر سڏي ڦاسيءَ جي ڪوٺڙي تائين پهچايو ۽ جيئي سنڌ وارا توکي چوٿين دنيا جو مفڪر سڏي توب سان اڏرائڻ ٿا چاهين. مهرباني ڪري چوڪرن کي اهڙي نعري بازيءَ کان منع ڪري ڇڏ.“ سندس چوڻ موجب مون پنهنجي تقرير ۾ جيڪا پير صاحب جي چوڻ مطابق رڳو پنجن منٽن تي مشتمل هئي، چوٿين دنيا جي مفڪر واري لقب تي پنهنجي شرمندگي ۽ بيزاريءَ جو اظهار ڪندي ڀٽائي تي ڳالهائيندي چيو. لطيف هڪ هنڌ چيو آهي مارئيءَ جي باري ۾:

پڪي ۾ پدمڻي، چڻ ڏئي وارا ڪاڇ  
جهڙي صورت سج، تهڙي مورت مارئي.

وري ٻي جاءِ تي مارئيءَ جي واتان چوائي ٿو پيو.  
سونهن وچايم سومرا، ميرو منهن ٿيوم  
وڃڻ تڻ پيوم، جت هلڻ ناهي حسن ريءُ.

ڪهڙو سبب آهي جو پهرين ته مارئي جو هلڻ وڃ جي وراڪن جهڙو  
آهي ۽ مورت سج جي صورت جهڙي اٿس ۽ وري مقام ۽ مڪان جي

تبديليءَ سان سندس اها سونهن وڃائي ٿي وڃي ۽ منهن ميرو ٿي پويس ٿو. اهو ان ڪري جو پڪي ۾ ماري آزاد آهي ۽ آزاديءَ کان وڌيڪ ڪائي سونهن ناهي. ۽ ڪوٽ ۾ اهائي ساڳي صورت غلام آهي ۽ غلاميءَ کان وڌيڪ ڪائي ڪو جهائي ناهي. جهڙيءَ ريت غلامي قومن جي ڪردار ۽ تخليقي صلاحيت لاءِ ڪوڙهه جو داغ آهي، اهڙيءَ ريت غلامي فرد جي جسماني ۽ روحاني زندگيءَ لاءِ ڪوڙهه جو داغ آهي. منهنجي انهيءَ نڪتہ آفريءَ تي پير صاحب دل کولي داد ڏنو.

پوءِ مائڪ تي اچي پنهنجي پروقار ۽ عالمانہ انداز ۽ آواز ۾ اچي ڳالهائڻ شروع ڪيائين.

”دوستو! هي بدقسمتيءَ جي ڳالهه آهي، جو لطيف جو شارح ۽ وارث سنڌي ڪامورو بنجي ويو آهي، جيڪو اڄ سنڌي ماڻهن کي هر قسم جي هلچل ۽ جدوجهد کان روڪي چوي ٿو پيو ته سگا جا ميمبر بنجي لطيف تي پڙ ڇاڙهيو، ڇو ته لطيف اٽم بم آهي ۽ ان جي مزار تي طواف ڪرڻ سان سڀ مسئلا حل ٿي ويندا. اها سنڌي ڪامورن جي نئين چالاڪي آهي جيڪو پٽائيءَ کي روحاني پير جي درجي جي برابر سياسي پير واري حيثيت ڏيئي ان جو مجاور بنجڻ ٿو چاهي. واقعي لطيف ۾ اهي سڀ خوبيون ۽ خاصيتون آهن، جيڪي هڪ عظيم انسان ۽ لافاني فنڪار ۾ هئڻ گهرجن، پر هو اٽن استائن ناهي ۽ نه ئي هو، هو چي، يا چي گويرا آهي. پنهنجي قوم جي نجات لاءِ اوهان کي جديد ضرورتن مطابق انتظام ڪرڻا پوندا ۽ نئين زماني مطابق ڪو جنا ۽ تحقيق ڪري نوان گس ۽ گهيڙ ڳولڻا پوندا. اهڙي ڪم جو بار سنڌ جي نوجوانن کي کڻڻ گهرجي. سنڌي ڪامورو سگا جو ميمبر ٿي سگهي ٿو، پر قومن جي قسمت بدلائڻ وارو عظيم ڪم هو پنهنجي نالائقي ۽ مفادپرستيءَ جي ڪري ڪڏهن به ڪري نه سگهي.“

ان طريقي سان هو ڏيد ڪلاڪ تائين سنڌي ڪاموري جي لاک لاهيندو رهيو ۽ سنڌ جي علمي ۽ ادبي ادارن جي زوال پذير حالت تي عالمانہ انداز ۾ ڳالهائيندو رهيو.

پير صاحب ۾ وڏي خوبي ۽ خاصيت هئي بي ڊپائي ۽ بهادري. واري هوٽيسنگ جي پٽ کي به سچ ۽ حق جو ڪلمون چوندي ڪين گسندو هو ۽ انهيءَ معاملي ۾ هو ياري دوستي يا حڪومت جي ڏاڍ ۽ ڌمڪ کان قطعي هراسان نه ٿيندو هو. حقيقت هي آهي ته اسٽيج تي اچڻ کان پوءِ هو برسر اقتدار گروهه کي جيڪي ست سُرِيون ٻڌائيندو هو تن کي ٻڌي هال ۾ ويٺل ماڻهو هراسجي ويندا هئا، پر پير صاحب کي ڪابه پرواهه نه هوندي هئي. سندس تقرير دوران جيڪڏهن غلام مصطفيٰ شاهه، غلام علي الانام، غلام مصطفيٰ قاسمي ويٺل هوندا هئا ته ڪين مخاطب ڪري ضرور متن تنقيد ڪندو هو.

آءُ جيل ۾ هوس ته هڪ دوست ملاقات تي ٻڌايو ته ڪالهه پير صاحب ته حد ڪري ڇڏي. منهنجي پڇڻ تي هُن رُونڌاد هن ريت ٻڌائي. ڪالهه هڪ فنڪشن ۾ کيس اجرڪ پيش ڪئي ويئي ته، ڪاوڙجي اجرڪ وٺڻ کان انڪار ڪندي چوڻ لڳو ته: ”اجرڪ اسان جي صدين جي هنرمندي ۽ ذوق حسن جو شاهڪار آهي. ان کي اسان پن متضاد موقعن تي استعمال ڪندا آهيون. شاديءَ وقت گهوت کي اودائيندا آهيون ۽ وري ميت تي اوچاڙي طور ڍاريندا آهيون. پر هن دور ۾ جڏهن اها ... ۽ ... جهڙن حرامين ۽ غاصبن کي سوکڙي ۽ عزت افزائيءَ طور ڏيڻ جو رواج وڌو ويو آهي، ته مون وٽ ان جي اهميت ختم ٿي ويئي آهي، هاڻي اها قاسمي جهڙن مجاورن کي ڏيئي ڇڏيو، ڇو ته ميتن جي ڪپڙن جا اهي حقدار آهن.“

دوست ٻڌايو ته جن پڻ حاڪمن جا نالا وٺي پير صاحب کين لقب ڏنا، تن جو نالو وٺڻ کان اڳ ۾ سنڌ جا وڏيرا ۽ دستاربنڊ اديب مشڪ ۽ گلاب سان وات ڏوٽيندا آهن. هاڻي سنڌجي علمي حلقن ۾ چئوپول آهي ته، ”پير صاحب اسان کي پوهي ۾ وجهي ڇڏيندو.“ مون دوست کي چيو: ”سنڌ جو علمي ۽ ادبي حلقو بهادري ۽ بي خوفي کان سنڌي ٿي چڪو آهي، جيڪو خواهه خواهه ڊڄندو وڌندو آهي. بزدل دانشور ۽ اديب هميشه قومن لاءِ ڪارنهن جو داغ ثابت ٿيندا آهن. باقي پير صاحب ته هر دور ۾ درباري

اديب ۽ دانشور جي خلاف رهيو آهي. انهيءَ سلسلي ۾ هن امير خسرو جي هيڏي فني عظمت جي باوجود ان کي تيرنهن بادشاهن جو درباري ثابت ڪري کيس عوام دشمن ماڻهن جي ٽوليءَ ۾ شمار ڪري مذمت ڪئي ۽ پوري اردو پريس جي تنقيد ۽ گلا جي ڪا پرواهه نه ڪيائين. حقيقت ۾ پير صاحب جهڙا دانشور ئي قومن جي فڪري ۽ اخلاقي زندگيءَ لاءِ نور جا منارا هوندا آهن.

تاريخ صرف بادشاهن ۽ جنگين جي سرگذشت ناهي پر اها ڪائنات ۾ انساني قافلي جي سفر جو داستان آهي. اها آکاڻي آهي، محنت ڪش انسانن جي امنگن جي، موسيقارن جي ڌنن جي، فلسفين جي فڪري ڪاوشن جي، شاعرن جي خيالن جي بلند پروازن جي، رازن، مصورن، سنگتراشن، لوهرن، واڍن، ڪنپرن، ڀرت پرينڌڙن هٿن جي تخليقي صلاحيتن جي ۽ انجنيئرن جي هنرمندن جي. جڏهن ڪوبه فاتح ۽ لٽيرو ڪنهن ملڪ تي تباهيءَ ۽ برباديءَ جو طوفان بنجي اچي ڪڙڪندو آهي ته، ان وقت رڳو سياستدان يا بادشاهي گهراڻو تباهه نه ٿيندو آهي، پر سمورن هنرمندن ۽ فنڪارن جون سموريون صلاحيتون ۽ تخليقون تباهه ٿي وينديون آهن ۽ هنر ۽ فن جي نيسارن جي سامهون بند پڌجي ويندا آهن. ان وقت ڪنهن مورخ کان اها اميد رکڻ ته اهو مردي يا پٿر جي چپ وانگر غير جانبدار ٿي ويهندو سا ڳالهه، رڳو غاصب ۽ قورو قوتن جي مفاد جي حفاظت يا ظلم کان چشم پوشيءَ جي برابر ٿيندي.

انهيءَ جلال ۽ تاريخ جهڙي انتهائي ڳنڍيل علم سان لاڳاپي جي باوجود هو انتهائي زنده دل پوڳائي ۽ فن لطيف سان بي انتها پيار ڪندڙ هو. هڪ ڀيري پير صاحب بيمار هو ته حيدرآباد جي دوستن ڏانهن نياپو موڪليائين، ”فقير عبدالغفور جو راڳ ٻڌڻ چاهيان ٿو. اهڙو ڪو اهم ڪم ڪريو جنهن ۾ عبدالغفور کان سواءِ ڪوبه فنڪار نه هجي، جيئن آءُ عبدالغفور جي آواز ۾ سچل ۽ ڀٽائيءَ جو راڳ ٻڌي ذهن جي سموري اڇ اجهائڻ ٿو چاهيان.“

پاڻ هڪ ڀيرو هڪ واقعو ٻڌايائين ته ”مون، ايران ۾ ڊاڪٽريءَ جي ڊگري ملڻ واري موقعي تي تقرير ڪئي، جنهن ۾ مون کي چوڻو هو ته اڄ جو انسان فضاڻن ۾ گهمي ٿو. انهيءَ مفهومي لاءِ مون فارسيءَ جو هي جملو استعمال ڪيو ”امروز انسان به خلا ميروءَ“ منهنجي ايتري چوڻ تي محفل ۾ ٽهڪڙو مچي ويو. آءٌ حيران ته، هي هيڏا وڏا دانشور ڪن چو ٿا. آخر مون کي خبر پيئي ته جديد فارسيءَ ۾ ”خلا“ ڪاڪوس خاني کي چوندا آهن. پوءِ ته آءٌ پاڻ پنهنجي فارسيءَ تي ڏاڍو ڪليس.“

منهنجي دوست عطا محمد پنيڙي روايت ڪئي آهي ته: مون کي ڪسرت قوت باهه جي شڪايت هئي. آءٌ پير صاحب وٽ ويس ته ڪنهن سٺي ڊاڪٽر ڏانهن خط لکي ڏيو، جيئن آءٌ پنهنجي جسم ۾ پرندڙ مچ جو علاج ڪرائي سگهان. پير صاحب پنهنجي هڪ ڊاڪٽر ڏانهن هن ريت خط لکيو:

”محترم ڊاڪٽر صاحب! هي منهنجو دوست اوهان ڏانهن اچي ٿو، کيس اهڙي بيماري آهي جو جيڪڏهن انجو عشر عشر به مون کي يا توکي ملي وڃي ته پاڻ جيڪر قدرت جا ڪروڙين شڪر ڪريون.“  
انهي قسم جا بيشمار لطيفا ۽ ٽوٽڪا ٻڌائي پاڻ به ڪلندو هو ته، يارن دوستن ۽ مداحن کي به ڪلائيندو رهندو هو.  
افسوس جو هاڻي نه اهو مجنون رهيو، نه اهو صحرا.

چون ٿا ته دنيا جا عظيم مجاهد ۽ انقلابي جڏهن حياتيءَ جي لال ڪنوار کان، ڪاوڙجي موت جي ڪاري ديو سان پکين پوڻ وارا هوندا آهن. تڏهن سندن دل جي آخري ڌڙڪڻ تي پنهنجي ڌرتيءَ ۽ عوام جي آزادي ۽ انقلاب جو ساز وچندو آهي. ساڳيءَ ريت پير صاحب جي دل جي آخري ڌڙڪڻ تي سنڌ ۽ تاريخ جي ٻن لفظن جي موسيقي وڳي ۽ بس.

ڪاش ڪيس اڄ ڪو وڃي ٻڌائي ته سنڌ جو عوام دريا خان جي روايت جو امين بنجي آيو آهي ۽ نئين سنڌ جي تاريخ، پنهنجي رت سان لکي رهيو آهي.

\*

## پورو ٿيو